


# il-malti

RIVISTA TA' L-AKKADEMJA TAL-MALTI



ħarġa LXXVI 2005



# Il-Malti

Rivista ta' L-Akkademja tal-Malti

ĦARĠA LETTERARJA

LXXVI

2005

Pubblikazzjoni  
L-Akkademja tal-Malti  
**klabb kotba maltin**

## **Il-Bord Editorjali**

*Editur:* Bernard Micallef

*Membri:* Joseph P. Borg

Oreste Calleja

Adrian Grima

Pubblikazzjoni ta' L-Akkademja tal-Malti

© 2005 L-Akkademja tal-Malti

Produzzjoni: Klabb Kotba Maltin

ISBN 99932-7-053-9

# Werrej

Editorjal .....	1
<b>POEZIJI</b>	
Hajki	
<i>Josette Attard</i> .....	9
Din l-Ghanja Tieghi	
<i>Rena Balzan</i> .....	10
Fl-Irdum fejn Jidwi	
<i>Charles Bezzina</i> .....	11
Naqa' Biss	
<i>Gorg' Borg</i> .....	12
gambrinu, 7.45 a.m.	
<i>Norbert Bugeja</i> .....	13
Ghadam	
<i>Joseph Buttigieg</i> .....	14
Tharisx Biss fil-Wiçç	
<i>John Caruana</i> .....	15
Petra	
<i>Priscilla Cassar</i> .....	17
Mhux Izjed Dan il-Pajjiz Tieghi	
<i>Victor Fenech</i> .....	19
Twieqi Maghluqa	
<i>Maria Grech Ganado</i> .....	20
Joseph Quddiem ir-Ritratt ta' Siehbu Jitfarrak	
<i>Adrian Grima</i> .....	21
ta' l-ilma l-fruntieri tieghek	
<i>Simone Inguanez</i> .....	23
Ghall-Kaçça tal-Grejtwaġt (ghal Daniel Leuwens)	
<i>Daniel Massa</i> .....	24

## II-MALTI

Ftit Weraq mis-Slovenja <i>Immanuel Mifsud</i> .....	28
Dak Li Kien <i>Achille Mizzi</i> .....	30
Wassalni <i>Anna Pullicino</i> .....	31
Tamiet Fiergha <i>Patrick Sammut</i> .....	32
Fost l-Isbah Jiem (ghal Victoria) <i>Lillian Sciberras</i> .....	33
Kelma <i>Marcel Zammit Marmarà</i> .....	35
Lill-Imdina Żaghżugħa <i>Joe Zammit Tabona</i> .....	36

## NOVELLI

Sodda ta' l-Ilma <i>Clare Azzopardi</i> .....	41
Kurċifiss <i>Paul P. Borg</i> .....	49
Mera Mkissra <i>Lina Brockdorff</i> .....	61
No(ra)vella <i>Joe Friggieri</i> .....	65
L-Abbati <i>Henry Holland</i> .....	67
L-Ehrex Ġurnata tal-Gwerra <i>Maurice Mifsud Bonnici</i> .....	73
Marija <i>Lino Spiteri</i> .....	77
Ikla <i>Trevor Żahra</i> .....	83

## TRADUZZJONIJIET

Il-Mara Midinba (Albert Camus) <i>Toni Aquilina</i> .....	91
Silta mill- <i>Antigone</i> (Sofokle) <i>Victor Xuereb</i> .....	109

# L-Editorjal

Bernard Micallef

F' din il-harġa tar-rivista *Il-Malti* qed jidhru x-xoghlijiet letterarji ta' tletin kittieb. Il-varjetà fl-effetti estetici taghhom tikkorrispondi, xi ftit jew wisq, mal-varjetà ta' ġeneri letterarji mhaddma: mill-hajku sal-poeproża fil-poeżija, mir-rakkont fittizju sa l-awtobijografija fil-proża, u mid-drama Griega san-novella moderna fit-traduzzjonijiet. Kull wiehed minn dawn il-ġeneri letterarji joffri kundizzjonijiet ta' qari marbutin mal-mudell ġeneriku tiegħu, u jehtieg eżekuzzjoni artistika li l-qarrej ma jistax iwettaq f'forom letterarji ohra. B'dan il-mod, il-qarrej ikun qed jattiva l-*modus operandi* partikulari ta' kull xogħol, u fil-proċess isir kompliċi fit-twettiq ta' strateġiji differenti ta' qari.

Dawn l-istrateġiji oriġinaw minn storja twila ta' l-arti verbali. L-istorja tal-letteratura tat għieh lil għadd kbir ta' Prattiki inferenzjali (bhall-parabbola, l-arketip, u l-allużjoni) li saru metodi validi u indispensabbli ta' hsieb fl-istudji umanistiċi, minkejja li fix-xjenzi baqgħu jitqiesu illeġittimi. L-intellekt Malti se jitlef hafna jekk ma jikkultivax dawn il-prattiki letterarji fil-kultura tiegħu, biex bihom jistabbilixxi fi lsienu d-dinja parabolika, mitoloġika, u lirika li tmur maghhom. Meta taghraf lilha nnifisha bħala parti minn dan il-proċess evoluttiv ta' binjiet simboliċi u arketipali, il-letteratura Maltija għandha taghraf ukoll li l-istess proċess ma jiqafx ma' perjodu wiehed. L-istorja tal-letteratura ma teħilx f'perspettiva unika bhall-ispontanjetà tas-sentiment fir-romantiċiżmu, jew f'tendenza artistika waħda bhad-defamiljarizzazzjoni modernista. Illum, parti inaljenabbli mill-istorja tal-letteratura hija d-dinja postmoderna, li poġġiet

id-diskorsi dominanti tal-passat taht skrutinju akbar, u li lesta thott anki l-medju lingwistiku biex tiżvela l-isterjotipi foloz mibnijin fih. Il-qarrej ta' din il-harġa ta' *Il-Malti* jista' josserva sa fejn il-panorama tal-letteratura Maltija tinkludi kemm għarfien letterarju tradizzjonali, li jibqa' s-sors ewlieni ta' kull devjazzjoni li giet wara, kif ukoll proċeduri postmoderni bhall-intertestwalità u d-dijaloġizmu, li xehtu dawl ġdid fuq il-konvenzjonijiet letterarji.

Inghażel xogħol wiehed biss tal-kittieba li qed jidhru f'din il-harġa, għad li whud mill-poeti – nġhidu ahna Victor Fenech, Maria Grech Ganado, Daniel Massa, u Achille Mizzi – jinsabu fil-qalba tat-tradizzjoni poetika tagħna, u xogħlijiet ohra tagħhom żgur li ma kinux se jinhasu żejda. L-ismijiet ta' dawn il-poeti llum saru sinonimi ma' modalitajiet letterarji stabbiliti. Biżżejjed wiehed isemmi t-tahlit konxju ta' ġeneri letterarji fil-poeproża ta' Victor Fenech, jew it-taqbida bejn il-vuċi femminili u d-diskors patrijarkali li hija karatteristika ewlenija tal-poezija ta' Maria Grech Ganado. Biżżejjed ukoll li wiehed jirreferi għad-dizintegrazzjoni tal-fruntiera bejn oġġett u iehor fid-dinja allużiva ta' Daniel Massa, jew għall-ghaqda bejn l-oġġett modern u l-mitoloġija klassika fil-poezija ta' Achille Mizzi. Inghażel xogħol wiehed biss minn dawn l-idjomi poetiċi biex il-profil letterarju ta' kull poeta jidher f'kuntrast ma' panorama letterarja shiħa li ma waqfitx tissawwar bid-dhul ta' komponenti ġodda.

L-iżviluppi poetiċi riċenti wkoll jingharfu ahjar meta n-novità tagħhom tidher mahruġa 'l barra minn sfond letterarju shiħ. Poeti bħal Norbert Bugeja, Priscilla Cassar, u Simone Inguanez jispikkaw fit-tradizzjoni letterarja Maltija minhabba l-mod iktar ippronunzjat li bih ihollu l-konvenzjonijiet lingwistiċi, in-normi soċjali, u l-ġerarkija ta' valuri tal-poplu Malti. Minkejja dan, kull distorzjoni artistika tagħhom fil-fatt tiddefinixxi lil xejriet ohra tat-tradizzjoni letterarja bil-Malti bħala dominanti jew ortodossa. Jekk għandna ġenerazzjoni ġdida ta' poeti li lesti jlaqqgħu bla lġiem forom grammatikali li ma jmorrux flimkien, u anki jisfumaw f'xulxin kelliema u diskorsi inkompatibbli, dawn il-ġesti postmoderni jingharfu bħala azzjonijiet trasformattivi f'qafas letterarju stabbilit, il-qafas li fih il-poeta l-ġdid ikun sab kemm l-iskop għar-reazzjoni artistika tiegħu, kif ukoll il-lingwa magħmula minn preġudizzji passati li biha jista' jesprimi d-devjazzjoni tiegħu.

Il-validità ta' dawn l-iżviluppi letterarji fi lsienna tidher permezz tar-rikonoxximent mogħti barra minn xtutna lil traduzzjonijiet ta' xogħlijiet riċenti bil-Malti. Il-viżjonijiet kuntrastanti li Josette Attard tgħaqqad bil-hajku, u n-nies immarġinalizzati li jippopulaw il-poeziji ta' Adrian Grima u ta'

Immanuel Mifsud huma kwalitajiet letterarji li ġew ippremjati f'konkorsi letterarji internazzjonali. Matul l-istorja qasira tal-letteratura Maltija, dan l-gharfien internazzjonali nghata aktar minn darba, u lil għadd ta' poeti li ġew qabel Attard, Grima, u Mifsud. Izda l-fatt li dan l-gharfien qed ikompli jinghata lil (traduzzjonijiet ta') xoghlijiet riċenti bil-Malti juri li n-novità fi Lsienna mhix qiegħda tindirizza biss lill-kuxjenza Maltija, u fil-fatt qiegħda titqies bhala suppliment artistiku b'valur globali jew fundament uman. Eżempju riċenti ta' dan ir-rikonoxximent hu t-tieni premju tad-disa' edizzjoni tal-konkors internazzjonali tal-hajku, *Kumasakura*, li din is-sena nghata lil Josette Attard, fil-kategorija ta' l-ilsna barranin. Avveniment bhal dan jixhed kemm il-konnotazzjonijiet letterarji ġġenerati fi Lsienna qed jitqiesu bhala avvanz simboliku u inferenzjali serju, imqar meta x-xogħol jiġi tradott f'ilsna oħra.

Kull idjoma poetika li qed tidher f'din il-harġa ma tikbirx jew tiċkien fil-validità tagħha skond tissemmiex jew le f'dan l-editorjal. Wara kollox, l-arti verbali titkellem weħidha, u l-oghla ġustifikazzjoni għall-eżistenza tagħha tiksibha biss waqt il-qari nnifsu, li jista' jvarja skond il-gosti individwali tal-qarrej u l-kriterji estetici taż-żmien. L-effetti li jibqgħu johorġu minn kull idjoma poetika jistgħu jitqiesu periferali f'perjodu wiehed ta' qari u jsiru dominanti f'perjodu iehor. Is-sempliċità qarrieqa tal-poezija ta' Ġorġ Borg, il-liriciżmu nostalgiku ta' Lillian Sciberras, l-għaqda bejn is-sentiment uman u l-oġġett ordinarju fil-versi ta' Rena Balzan: dawn l-idjomi poetici u oħrajn se jibqgħu jesprimu ruhhom matul proċess ta' qari hafna itwal minn dawn il-kelmejn.

Madanakollu, hu xieraq li dan l-editorjal jgħid kelma qasira dwar ix-xoghlijiet fin-narrattiva li qed jidhru f'din il-harġa, u b'mod speċjali dwar il-modalitajiet differenti ta' rappreżentazzjoni li jesponu. Anki fit-taqsimatannarrattiva, l-għan ewlieni tar-rivista *Il-Malti* għandu qabelxejn ikun li tintwera l-firxa eżistenti ta' ġeneri letterarji bil-Malti. Ir-rakkont bil-Malti sikwit jinqeda b'mekkanizmi narrattivi li jimitaw ir-realtà esterna (aktarx meqjusa bhala ġabra ta' ċirkustanzi soċjali u politiċi li huma lesti). Izda drabi oħra r-rakkont bil-Malti jinqeda b'mekkanizmi narrattivi li jittrattaw din ir-realtà esterna bhala mit, jiġifieri xejn aktar minn sistema semjotika li tibqa' suxxettibbli għal diversi modifikazzjonijiet u revizzjonijiet waqt l-interpretazzjoni tagħha. Meta tesebixxi din il-varjetà ta' modalitajiet rappreżentattivi fin-narrattiva, ir-rivista *Il-Malti* tkun qed turi t-tranzizzjoni li qiegħda sseħħ bejn metodi differenti ta' rakkuntar bi Lsienna.

Fil-paġni li ġejjin, dan jidher sew permezz tad-differenza bejn ix-xejriet narrattivi magħżula: l-orjentament storiku u awtobijografiku fil-kitbiet ta' Lina

Brockdorff u ta' Maurice Mifsud Bonnici; id-determiniżmu soċjali u ambjentali fir-realiżmu ta' Lino Spiteri; il-ġemgħa ta' narraturi li bejniethom jinsgu l-aspetti reliġjużi u profani ta' l-istess grajja fir-rakkont ta' Paul P. Borg; id-dinja fantastika daqschemm allegorika ta' Trevor Żahra; il-konnessjonijiet sottili u serji li jibqgħu herġin sew wara l-ewwel qari tan-novella ta' Joe Friggieri; l-antiċipazzjonijiet foloz li l-qarrej hu mġiegħel jibni fir-rakkont sugġestiv ta' Henry Holland; u n-narratrici li tirrifletti fuq ir-rakkuntar tagħha nnifisha fil-proża kuragġuża ta' Clare Azzopardi.

Illum, in-narrattiva titqies bhala formattiva aktar milli imitattiva, għax tipprojetta tip ta' realtà li tinbena minn loġhob bil-perspettiva u minn strutturi temporali tassew oriġinali. Hija wkoll narrattiva li biddlet in-narratur li sempliċiment jirrakkonta f' iehor li jirrifletti fuq il-mod kif qiegħed jirrakkonta, narratur li sikwit jikxef il-limiti u d-defiċjenzi fir-rakkuntar tiegħu nnifsu. Madanakollu, dawn ix-xejriet riċenti tan-narrattiva ma setgħux isehhu jekk mhux bhala suppliment oriġinali ma' normi diġà eżistenti tar-rakkuntar, l-aktar dawk in-normi li kienu ġew stabbiliti mill-estetika realista fl-Ewropa tas-seklu dsatax, il-perjodu li skond hafna kritiċi ta' bidu serju lir-rumanz u lin-novella. Hu siewi hafna għan-narrattiva Maltija li r-rivista *Il-Malti* ma timxix fuq kriterji letterarji fissi u esklużivi, iżda turi kif ix-xejriet tal-proża fi lsienna qed jevolvu bejn ġenerazzjoni ta' kittieba u ohra. Jekk kull xogħol ta' proża jidher bhala komponent ta' grajja letterarja ikbar, kittieba ohra se jiskopru f'din l-evoluzzjoni letterarja lakuni li huma stess jistgħu jimlew bl-oriġinalità artistika tagħhom.

Eżempju tajjeb ta' din l-evoluzzjoni letterarja jagħtih Henry Holland fin-novella "L-Abbati." F'dan ir-rakkont id-diskors tan-narratur sikwit isir haġa wahda mal-hsieb tal-karattru, tant li ż-żewġ ilhna ġieli jingħataw f'sekwenza bla qtuġh u jiddeformaw il-grammatika tas-sentenza. Dan l-effett, iżda, jista' jitqies ukoll bhala trasformazzjoni interessanti tan-narratur oġġettiv, distakkat, u letterarjament mirqum tal-kitba realista f'pajjiżna. Eżempju iehor hu l-kliem Inġliż, ir-registru vulgari, u n-neoloġiżmi li jiffurmaw parti kbira mir-rakkont "Sodda ta' l-Ilma" ta' Clare Azzopardi. Dan il-vokabularju jirrifletti d-diskors attwali ta' poplu bilingwi, iżda jista' jitqies ukoll bhala defamiljarizzazzjoni artistika tad-diskors aktar mirqum u konxjament letterarju ta' kittieba li ġew qabel.

Din il-harġa ta' *Il-Malti* tinkludi wkoll żewġ traduzzjonijiet ta' xogħlijiet letterarji klassiċi: silta mill-*Antigone* ta' Sofokle maqluba għall-Malti mir-Reverendu Victor Xuereb, u "Il-Mara Midinba" ta' Albert Camus maqluba

ghall-Malti minn Toni Aquilina. Fiha nnifisha, it-traduzzjoni hija opra ta' arti ohra, u ddahhal fil-letteratura Maltija temi, arketipi, u paradimmi li saru epitomi, jew mudelli klassiċi, tal-qaghda umana. L-importanza li ghandha t-traduzzjoni ta' xoghlijiet kbar fi lsienna ma tehtieg ebda enfasi. Il-letteratura Maltija trid tikber mhux biss 'il quddiem, b'innovazzjonijiet artistiċi li jimxu ma' l-ahhar movimenti letterarji, iżda wkoll (u paradossalment) lura, lejn sfond klassiku, medjevali, jew rinaxximentali li qatt ma kellha, u li forna lil letteraturi ohra b'diversi mudelli u prototipi universali. Wiehed jista' jargumenta li l-innovazzjoni fil-letteratura Maltija hija sfida diffiċli ghax in-norma, jew it-tradizzjoni, mhix eżistenti biżżejjed. B'xorti tajba, ix-xoghlijiet klassiċi ta' letteraturi ohra llum jitqiesu bhala wirt dinji, u l-karattri u s-sitwazzjonijiet arketipali taghhom saru entitajiet semjotiċi li qasmu l-fruntieri nazzjonali u għew assimilati f'diversi kulturi. Bl-gharfien rispettiv taghhom tal-letteratura Griega u Franciża, ir-Reverendu Victor Xuereb u Toni Aquilina qed jagħtu lil-letteratura Maltija kontribut tassew siewi: l-importazzjoni ta' entitajiet letterarji arketipali li f'letteraturi ohra dejjem servew bhala rizorsi allużivi u simboliċi ewlenin.

Wiehed mill-prinċipji fundamentali ta' kull kultura artistika hu li l-bniedem jirreaġixxi għall-kreazzjonijiet tiegħu stess, tant li jittrasforma l-konvenzjonijiet artistiċi f'effetti godda, wara li jkun għe influwenzat minnhom. Din il-harġa ta' *Il-Malti* qieghda tistieden lill-qarrej josserva safejn dan il-proċess reċiproku bejn it-tradizzjoni u l-innovazzjoni artistika qieghed isehh fil-letteratura Maltija. Barra minn hekk, din il-harġa qieghda tistieden ukoll lil kittieba ohra tal-Malti biex iqisu fejn, f'dan il-proċess reċiproku, għandu jidher il-kontribut taghhom.



# POEZIJI



# Hajki

Josette Attard

F il-kamra siekta,  
b'rasha bejn idejha shan,  
tahseb fl-imghoddi.

---

Bil-pinna f'halqhom  
hosbiena l-istudenti  
jissieltu ghalxejn.

---

Qliel niezla x-xita;  
l-ajru ċomb miksi bis-shab  
u l-weraq bid-dmugh.

---

Sema miksi shab,  
minfud b'raġġ qawwi tax-xemx  
li jasal sa l-art.

---

Hemm fjura rari  
fix-xaghri fejn ma tidhirx  
se taghlaq ghada.

# Din l-Għanja Tiegħi

Rena Balzan

**I**ssa nista' nghanni mahbub  
l-għanja ta' mhabbti  
li ilha minsuġa ma' hajti  
u mohbija f'qalbi  
wara purtiera  
ta' xettiċiżmu kiebi  
li int ċarratt bil-qawwa  
bis-skiet miftiehem ... f'ritmu  
mat-tahbit ta' qalbek  
u f'armonija shiha  
mat-tmellis tieghek.

Issa nista' nghanni mahbub  
l-għanja ta' mhabbti  
magħġuna b'tama sfiqa  
li l-preżent ma jisfax holma  
illużjoni ohra  
mnibbta biex ittaffi d-diqa  
l-frott ta' xettiċiżmu kiebi  
li forsi bla ma taf xejjint  
bi mhabbtek shiha u siekta.

# Fl-Irdum fejn Jidwi

Charles Bezzina

**F**l-irdum fejn jidwi, jinghi rih imghaddab,  
j itkaxkru d-dellijiet tas-shab sewdieni  
u krib il-gawwi jasal qisu bikja  
mit-torri solitarju fir-rovini.

Jirtira 'nkiss poeta tas-silenzju,  
jiskanta f'tarf l-irdum, ihammem, jahseb,  
itenni s-salmi strambi tal-muntanji,  
ifarfir dlonk mar-rih il-versi tieghu,  
isefsef qajl mal-gawwi u jistenna  
il-waqt li tfaqqa' hesrem xi tempesta.

Burraxka kommoventi ta' poeta  
fir-rih tal-hajja.

# Naqa' Biss

Ġorġ Borg

**N**ibqa' wieqaf jekk minn qalbi  
jithassruli sal-graffiti.

Naqa' biss jekk qalbi tisfa'  
minghajr holm u minghajr miti.

# gambrinu, 7.45 a.m.

Norbert Bugeja

**B**ejn saqajn din il-belt hemm tfajla tibki,  
l-inkwiet tal-bierah jahsel l-uniformi,  
fuq wiċċha l-hdura tar-reġistri bojod  
u d-diqa rriċklata ġo l-uffiċċju.  
Hemm ġuvni liebes dahqa u dagħwa sewda,  
il-lejl bla rqad miktub fuq l-ingravata,  
jiftakar f'kemm-il darba kien se jizloq  
fil-kliem incert jitlajja mal-bankini.  
Għax sewwa sema', li qatt ma ġiet f'tagħha  
il-Belt tal-hars bla wiċċ u turgien bojod.  
Filgħodu tibqa' nieżla bla ma ssellem,  
fl-ghaxija tfittex ruh ma' min titkellem ...

Dalghodu ghorokt għajnejja, imsaht il-ġamm  
u ftakart fik. Toffrili l-ewwel wiehed  
tal-ġurnata, u t-tbissima ta' bilfors.

*Ma ħallitux l-imghallem dal-lejl. Bongu.*

# Għadam

Joseph Buttigieg

*Let the whiteness of bones atone to forgetfulness.*

*There is no life in them.*

(T.S. Eliot, *Ash Wednesday*)

X' inhu dal-ghadam abjad  
jittawwal mill-hamrija?  
Għaliex hareġ jgħammixna  
fil-hmura ta' fl-ghaxija?

Qalu li qed jissajja  
għall-fewġa ta' bil-lej',  
għax therra fl-art jistenna  
midfun mad-dwied għalxej'.

Jaf jjiġi r-rih mistenni  
b'subgħajh idomm l-ghadmiet  
u tqum ġgajta ta' iġsma  
mill-hofra ta' l-imwiet.

# Tharisx Biss fil-Wiċċ

John Caruana

**M**ahbuba,  
jekk qatt fommi jiżbroffa,  
u kliemi sfrattat  
ifawwar lava, ...  
tlumnix!

Tharisx biss  
f'wiċċi,  
izda hares 'il ġewwa  
fejn jgħammar l-ispirtu  
li jmexxini,  
jiggwidani  
u jispirani.

Għax ġrajjitna għandha mill-baħar ... .

Tibżax,  
thares biss lejħ  
jisbel,  
juri nejbietu fix-xtajta,  
iħabbat u jliegħeb mal-blat,

iqalleb ir-ramel,  
jhedded  
lid-dghajjes miblughin ... .

'Mma ohrog 'il barra, 'il barra,  
oghdos fil-fond  
u gharrex 'l isfel  
fejn issib qalbu,  
mansa u kwjeta,  
mielsa,  
dhulija.

Hallih imbaghad  
iwennsek  
fi triqtu lura  
lejn ix-xtajta ...  
issa kwjeta  
tithannen mad-dghajjes  
imbenna bi tmellisu.

Iva ...  
għrajitna għandha mill-bahar.

# Petra

Priscilla Cassar

**L**-imperu tieghi Nabatean,  
Imwaqqaf f'dinja moderna.  
Imkenni  
Wara blat imewweġ  
Ikanġi – *aħmar*  
*isfar*  
*kannella*  
*griż*  
Jidjieq u jinfetaħ.

Min jirnexxilu jinfed il-hitan kbar li jostruni  
Jsib teżor – *kuluri*  
*żeffiġna*  
*kant eżotiku*  
*ilsna jgħajtu ħsejjes jirbombjaw*  
*turġien imdawla b'xemgħat*  
*nomadi*

*jien nomada*

Hemm isib lili ġol-palazz, imnaqqax fl-gherien  
Ifesfsu stejjer antiki ... .

Qalbi ntiha 'l min jasal sa ġewwa  
'L min lest jimxi l-vjaġġ tieghu  
Tuli — *miegħi*

Ha jxomm l-inċens  
Li ninċensa 'l min insejjah jien.

# Mhux Iżjed Dan il-Pajjiż Tieghi

Victor Fenech

**M**hux iżjed dan il-pajjiż tieghi. Mhux meta l-gżira, minkejja l-weghdiet, tghattewlha x-xtajtiet b'lukandi mifruxa f'tarf l-isbah bajjiet!

L-ohla mkejjen ta' din artna nbidlu f'mostri lussużi minn għonja bla ruh. Bhal tfajliet somor-gustużi, sidirhom ifuh, saru ċorma prostituti (jew anki latrini). Il-ftit għelieqi-gawhar li baqgħalna diġà qeghdin ritratti għand l-aġenti fil-vestrini.

Fuq kuxjenza moribonda ta' poplu ttradut jinstema' l-ilment kiebi ta' sireni minxura mal-ballut: sarabanda tqila-twila għat-telf t'għelieqi primi u bajjiet akkwamarini.

# Twieqi Magħluqa

Maria Grech Ganado

**F**tit ftit it-twieqi qed jinghalqu kollha  
u barra qed jimtela bl-akbar hlewwa  
mid-dlam u l-bard, biex meta mmiss xi haġa,  
żgura miniex li qed nagħrafha sewwa.

Lil hemm mill-ħġieġ jinxtegħlu l-fran u l-lampi,  
għal ftit il-hajja tkompli b'did-dimensjoni  
sakemm jingibdu l-purtieri kollha  
u tibda l-agunija tas-sensazzjoni.

Imma x'pjaċir thossha tghannqek is-sirda  
u l-ksieh ibuslek demmek ġewwa l-vini,  
kemm jaf id-dlam kif inessili wiċċek,  
itaffi l-uġigh fin ta' kif thallini ... .

Dejjem ghandek xi xahar jew tnejn sakemm idderri,  
tinqafel barra, titqabad ma' qalbek shuna  
sakemm iġġegħelha tghix bla ferh jew niket  
siekta daqs ċappa silġ, iebsa maduma.

# Joseph Quddiem ir-Ritratt ta' Sieħbu Jitfarrak\*

Adrian Grima

**J** itlaqlaq fil-konsonanti ż-żgħar, Joseph,  
fil-vojt marsus bejniethom jidwi f'rasu.  
U jisthi mill-hsejjes li jlissen, jghidli,  
qishom platti jčekćku f'daqqa f'lejl hati.

Quddiem ir-ritratt ta' sieħbu ma' l-art.  
Bit-trab tal-*boots* jagħfas fuq għonqu milwi.  
Bil-hdura nieżla qisha lenbuba fferoćjata.  
B'idejh mitluqin fuq quddiem u b'wićću  
ğoż-żrar u halqu ġot-trab bla ma jtiegħmu.

*Ifqagħlu ġo rasu 'l dak l-iswed.  
Hemm il-brigadier ġħassa.*

Ghandu l-kustilji ssussati ġo sidru  
u *boots* iehor ġo dahru qed jghawwar  
ğol-hjut ta' ġismu.  
Jisma' ġo l-ghajta ġo l-ohra ġo rasu  
sakemm il-lenbuba tinstabat ġo għadmu  
maqtuġh

Jien kif se nerġa' mmidd il-kliem hemm ġew,  
jgħidli.

Bla ma jirbombja?

Kif se nħassar ismi minn dar-reġistru

Malti

mingħajr ma jkun tard u fit wisq?

Jien kelli nindarab ma' l-art did-darba,

jgħidli. Għal kull darba li ma ndrabt.

Għal kull ritratt li ma stajt u ma rajt.

Tistordi mbikkma bejn il-konsonanti

l-lenbuba issa, tistenna r-ritratti

żviluppati, bħal iġsma skuntrati.

Joseph jehel f'sekwenza wara l-ohra

ta' konsonanti u ritratti u vokali,

fil-vojt marsus u mlaqlaq ta' bejniethom.

U jgħidli li għada kważi jum bħall-ohrajn,

u kmieni.

\*Fit-13.1.05 suldati mit-Taqsima Kontra l-Irvellijiet waqqfu protesta paċifika minn madwar 80 immigrant fiċ-ċentru ta' detenzjoni ta' Hal Safi. *The Times* u mezzi ohra tax-xandir ippubblikaw ritratti ta' dak li sehh. 27 immigrant u 2 suldati spiċċaw l-ispar.

# ta' l-ilma l-fruntieri tiegħek

Simone Inguanez

**gh** alik *ghax il-fruntieri tiegħek*  
*ta' l-ilma*

ta' l-ilma l-fruntieri tiegħek  
u hallejtni nghum – gharwiena fihom  
ta' l-ilma żejt daqqiet jitmewweg  
inkun qdift jew haduni l-kurrenti ma nafx  
jew ġbidtni int lejn il-qiegh bla hallejtni mmissu  
jew missejt hafif u xtaqt nibqa'  
niftakar biss il-biza' f'ghajnejk *ara tegħreq*

ta' l-ilma l-fruntieri tiegħek  
u jien nixrob minnhom bla naqta'  
jista' jkun sqejtni int  
jista' jkun ma flahniex id-distanza

# Għall-Kaċċa tal-Grejtwaġt

(għal Daniel Leuwers)

Daniel Massa

*“Fuq il-gzejjer, kilna s-soppa bil-ġewnaħ tal-kelb il-baħar, u fuq xedqu  
d-dilettanti naqxu oġġetti mitiċi ta’ biża’, ġmiel u seher.”*

**M**al-quddiesa ta’ nofs in-nhar  
ix-xemx tinkina inkwina fuq rasna  
midlukin daqs Sawlbinkixx  
tliet Maltin somor u bjond Franciż  
tlaqna fuq *speedboat* spjetata  
qalulna mix-xatt lemhu bestja ġmiel ta’ grejtwaġt  
u aħna tlaqna ninbxu denb il-kelb il-baħar

“emmnuha din emmnuha f’ dawn l-inhawi qrib iċ-ċattri  
ġewwa xibka ta’ l-azzar  
qabdu l-ikbar grejtwaġt fid-dinja  
ha nghidilkom f’ dat-trianglu jbejtu l-grejtwaġt  
tiftakruh ’il Smedley ... tletin ... tlieta hamsa u tletin sena ilu?  
belghu kelb il-baħar ...  
mal-grejtwaġt ma tilghabx *dominoes*  
*draughts* u ha nghidlek lanqas trija  
miss harir mal-Malti ismar u mar hataf l-Ingliż bjond”

“l-ahwa isimghu din  
 is-sajjieda jghidu l-ewwel jimmarkawk il-fanfri  
 mbaghad demmek maht u kirxtek naqal  
 waslet sighetek  
 taqbeż mola x-xafra msinna tal-grejtawjt  
 sitt saffi snien taht żaqqu xfafar  
 f’ferneżija ta’ hneżriza jżarrtulek imsarnek  
 iżda l-ewwel jidhru l-fanfri  
 nofs mil boghod  
 kilometru boghod jimmarkawk vittma”

aqtghu din: fil-baxx jew fil-fond  
 bejn bjonda Franciża bin-nemex u Maltija samra tixxemmex  
 grejtawjt raġel ’il min jagħżel?  
 tghidlix issa għidli wara liema mara  
 imbaghad nostrok biex tostorni  
 sakemm tiġi l-mewt tigborni

tahseb int il-mara s-samra  
 magħha tahseb mar jinnamra?  
 f’bahar bnazzi  
 fuq l-iskoll taht бага hamra f’bahar bnazzi  
 seb’ għajnejn harpun għal-lest l-ismar joghdos  
 shabu b’foxxna jniffdu ċ-ċeren nisa u jillenzaw iċ-ċippullazzi  
 u meta jitilghu għall-arja  
 il-bjonda Kassandra tixxemmex fid-dghajsa ttenni r-rakkont  
 ta’ l-ghaddas sorpriż  
 lemah il-ġewnah iswed tal-grejtawjt  
 u faga f’demmu f’kontraritmi  
 ma’ stilla tal-bahar  
 “skond barklor fuq kajjikk iswed l-ikbar grejtawjt  
 speċi *charcaradon charcarias*  
 qabduh l-Awstralja mhux Malta  
 u erhina xillangli qed tghid?  
 jalla jalla ’kk mhux qrib Brisbane  
 kien jizen elf u mitejn taf x’int tghid elf u mitejn kilo?  
 daqqa b’denbu u jghollina sal-kappella l’ hemm fuq Filfla  
 kruċiformi mifruxin demm u ilma ghas-sagrificċju”

*charcaradon charcarias!*

mniex illangli qieghed tisthi? m'ilekx bosta ma titrejjaq?  
tiggustahom żewġ koxox bojod?  
jew tqaddist tridha tad-dejjaq?

“Ar’ kemm tghidu wikkilin il-klieb il-bahar  
grejtwaġt raġel jaġ isum hmistax u xahar  
fl-istaġun ta’ l-ikkupplar u tan-namur  
idum isum  
daqş eremita San Ġirolmu ghadma w ġilda sawm fil-bur  
u dak kif illalla qalġhuh minn San Ġwann?”

qed nitqalla’, sa ddum sejjer b’dawn l-istejjer?  
konna hrigna tliet snin ilu  
tliet snin ilu konna hrigna sema u ilma bejn il-gzejjer  
hrigna u qridna wiehed sajjem bhal bebbux f’Awwissu –  
halli nghidlek ar’ x’int tiekol! – laħmu mixwi toġħmtu baqta  
ġewnħu soppa tal-beati imma issa  
fejn il-qahba mort tinheba ħabib taġħna?  
qed nistidnuk: ejja kul platt kirxa maġħna!

u isma’ din isimġħu din  
dik tal-vittma illi l-fanfri jimmarkawlek saġrifiččju  
mhix ħlief ħrafa temmnuħiex  
qalulkom gidba lkoll kemm aħna demm u ilma  
dik biss mit jinbex ritwal – ismaġħħa l-ħalfa  
fanfri lmaħna u għadna nilmħu  
ħut gerriħna u għadna ngerrxu  
bil-ħarpun stirat f’idejħna tant għarriħna li twerriččna  
midlukin daqs sawlbinkixx inbixnieħ anki b’kirxitħa  
forsi nilmħu d-dentatura ta’ dal-qahba kbir grejtwaġt

ridħa b’darstek fuq neġbietek nonqħu mit  
u fuq ħniekek niktħu saga f’wičč il-kbir Mediterran  
f’dil-benniħa tal-kultura t’ulied Pawlu  
xedqek ġisboq l-ixdqa kollħa ... iżda f’firħa mili kwadri  
qrib is-sikka tas-sirran qrib ič-čattri ta’ l-azzar

il-grejt wajt baqa' ma deherx ...

ħabib tagħna

veru ma ridtx tilgħab magħna u la harba u anqas trija

bix-xemx tagħfas qisha inkwina bqajt tinkina

Tgħid beghditek l-ironija

jew inkella ta' daw' l-erba' magħzulin m'apprezzajtx id-dentistrija ?

# Ftit Weraq mis-Slovenja

Immanuel Mifsud

*Versi minn Hrvatski Trg, Ljubljana*

**D**alghodu Nina qaltli: *nikteb holma  
kull lejla fuq il-paġni tal-ktieb tiegħi;  
niktibha kull kulur u b'ħafna forom.*

Issa, li qabeż nofsinhar, bilqieghda  
fuq bank griz f'din il-pjazzetta,  
Nina tiċċassa lejn il-weraq sieket  
biex forsi llejla tikteb holma ohra  
u tkompli hekk sakemm il-ktieb jimtlielha.

*Fl-Istazzjon tat-Tren ta' Ljubljana*

Jonghos l-istazzjon fid-dlam, filghaxija.  
Inpejjep sigarett maġenb id-dahla.  
Inħares lejn l-uċuħ li bilkemm jidhru  
jittawlu lejn l-uċuħ nofshom mghottija  
mnejn jixref misterjuż id-dawl ta' harsthom.

Tren iehor ġej u iehor dalwaqt sejjer.

U nintebah li llejla l-qamar kwinta.

*Medana fiż-Żerniq*

Warajk, hanini, tielgħa xemx sabiha,  
u xaghrek jitwal ma' kull siegħa ġdida,  
ma' kull buffura rih li titla' mgħaġġla  
l-gholjiet mimlija gheneb se jixpakka.  
Ridt nahtfu daż-żerniq, nibdlu f'rikordju  
ha ngorru dejjem miegħi kulfejn nersaq.  
Għax ġieli dak li tara ma jkunx minnu.

Ix-xita niezla qliel u s-sema mdallam.

*Medana bil-Lejl*

Qagħad jistenna lehen jikser is-sikta.  
Qagħad jikkontempla d-dlam li nfirex f'daqqa.  
Ipprova jghodd il-passi qalb id-dwieli  
u jifhem il-messaġġi ta' elf grillu.  
Fuq rasu ddendel qamar kbir u abjad.

Stenna 'l min ikellmu. Ma kien hemm hadd.

# Dak Li Kien

Achille Mizzi

**M**ur ġibek  
ja Ommi ... !  
għad-dell tal-kannizzata  
mnejn il-hdura tissaffa ... mur ġibek  
fuq il-banju taż-żingu  
bil-bżiebeż iperpru  
tissapna, waqt li tghanni,  
u toghrok il-hwejjeġ.

U l-bżieзақ itiru mar-rih ...  
ma' haddejk  
jinfaqgħu żaġħżuġha  
il-bżieзақ milwiena ... .

U l-gardell b'munqaru kkargat  
qannebusa jnaqqar  
waqt li jfesdaq il-għanja  
li jien biss smajtha ...  
ta' dak li darba kien  
u m'għadux.

# Wassalni

Anna Pullicino

Wassalni sa skietek  
 Lil hinn minn beżghatek  
 Fejn mnejn ġejt u fejn sejjer  
 Imissu 'l xulxin.

Dahħalni fi skietek,  
 Hallini fi kwietek,  
 Fil-ġenna ta' qalbek,  
 Kenn helu u hanin.

Bandalni fi skietek  
 Ha norqod f'idejk,  
 Halli tmur fejn tmur  
 Inkun dejjem hdejk.

Ha nimxi fi skietek  
 Kollu dawl u lwien  
 Halli tghaddi fi skieti  
 U nibqghu flimkien.

# Tamiet Fiergħa

Patrick Sammut

**N**illudi ruhi u ngħid lili nnifsi  
li int sifirt għal btala twila  
li trid terġa' tiġi lura ...  
imma naf li dan mhux minnu.  
Inpassi l-ispazji li sa f'it jiem ilu  
inti kont tpassi  
u llum ma nilmah  
xejn  
hliet vojta u dellijiet fiergħa ...  
uġiġħ ta' ras matul il-jiem mgħobbija  
bix-xogħol nessej  
uġiġħ ta' qalb matul il-mishuta ljieli  
fejn mistrieħ m'hemm  
u par għajnejn mikluba jfittxu  
l-ghelm tiegħek  
bla ebda suċċess ...  
Inti assenti anki fil-holm tiegħi!

# Fost l-Isbah Jiem

(ghal Victoria)

Lillian Sciberras

**I**l-lejla dehru minn quddiem  
fost l-isbah jiem ta' hajti  
li ġew bla mistennija  
mill-irkejjen tas-snin mghoddija.

Ghalqa qamh dehbi  
jasalli sa widnejja, u hdejja  
miexi missieri b'idu f'idejja,  
u hdejja, ma' kullimkien, peprin.

Kmieni filghodu, ghadu ma sebahx sewwa,  
huti jrodduli lura l-pupa  
taċ-ċarruta li hsibt mitlufa,  
b'wiċċha issa mehklus mit-tbajja',  
miżbugh b'kuluri hajja.

Inċafċaf mal-mewġiet  
fil-bahar saġfi tal-Qaliet  
u ommi tistennieni fuq il-blat  
maġenbha, ghal-lest, ix-xugaman,  
u hdejh, ghal-lest, qoffa hobż bit-tadam.

Nilagħbu fuq iċ-ċint li jaqsam  
 il-bitha tagħna mill-ohra tal-ġirien.  
 Warajna għelieqi hielsa u siġar tal-harrub.  
 Tahtna fwejjah ta' tisjir u hwejjeġ minxurin,  
 fuq rasna sema kaħlanija bi shaba mdendla wahdanija.

Miġburin fis-skiet ta' nofs il-lejl  
 niġġieldu n-nghas, nghidu l-istejjer  
 fil-gallarija ta' l-injam, niċċassaw  
 lejn fejn dalwaqt jasal mix-xogħol missierna.

Mixja twila fil-kampanja ta' Wied Ghomor.  
 Rancis ma' kullimkien u fwieha ta' l-għelieqi,  
 u sadattant, id-dar, titlesta l-ikla ta' filghaxija,  
 u l-frieh il-ġodda jitgeddsu fil-kaxxa mal-qattusa,  
 u fil-bitha salt vażetti —  
 il-kollezzjoni tiegħi ta' l-insetti.

# Kelma

Marcel Zammit Marmarà

**K**ont tliftok u bżajt,  
fittixtek u rgajt  
gejt lura minn rajk.

Int,  
li mieghek thabbibt,  
li mieghek stqarrejt  
li mkien fl-univers  
ma nafdak hlief ma' vers.

Mulej,  
dil-kelma tiċhadlix.

# Lill-Imdina Żagħżugħa

Joe Zammit Tabona

**N**isthajjel rajtek fiż-żerniq ta' żmienek  
F'bahar imqareb tinbet f'gholja sbejha,  
Tixxabbat ghas-smewwiet, halel johonqu,  
Mahtura mill-allat għal kobor ġensek;  
U tkattar art madwarek kollha dija  
Tilbes is-sura u ż-żina bi kburija.

U rajtek waqt, għelieqi kollha ħdura  
Hamrija għammiela mas-sejġieh mistrieħa,  
Jiemek fis-safa, imfewha min-Natura  
Ruhek fuqana, u fis-sliem ferrieħa;  
Ċkunitek xejn hlief sies ta' hajtek shiħa;  
Bejta kennija, it-tokk ta' art xemxija,  
Imsejħa sabieħ tibqa' kif kont dari,  
Iż-żmien wieqaf għalik sal-jum ahħari.

Twelidt biex tkun rebbieħa, Belt sabiħa,  
U żammejt lewnek skond l-amar tas-Sema!  
U kif in-nahla għal ġol-warda tiġbed,  
Għall-hlewwa mdieħba taħt l-ilwien ta' ġmielħa,  
Hekk il-holqien inġibed lejn kburitek;

Ġiet nies mill-bogħod u ġie min kien qaribek,  
U qatghu jaqsmu mieghek rebh qlubitek;

U libbsuk hnejja, libbsuk swar żonqrija  
Bnewlek imqades, hawlu palm u żina,  
Raw kmieni l-kobor tieghek, f'dawl dejjiemi  
Mafkar tas-Sewwa fil-frugħa ta' l-ghaddieni;  
U halfu li b'kull ġid għad tkun moghnija  
Għarusa tal-helsien, tal-ġmiel sultana;  
Hekk rawk dahkana fuq ix-xewk tal-hajja  
Hekk bla mittiefsa, hekk kif tidwi l-ġrajja,  
F'siegħa qalila qalbek qatt ghajjiena,  
U fil-hemda tas-skiet qalbek lubiena,  
Tghanni l-ghanja taż-żmien, b'ilhna wahdiena.

Ja Belt żaghżugħa bint il-qedem tagħna!  
Sejjah lill-bierah biex mill-ġdid idawwal  
Il-jiem imżewqa taż-żghożija tieghek;  
Biex b'idek f'idi, u b'qalb wahda mieghek,  
Nagħraf il-Ġenna tas-siġhat bikrija  
Li wennsu 'l triqtek bi twemmin rebbiehi;  
Ġammar ġo fija nar il-poeżija  
Bl-oghna xrara tal-qedem, dik minsija  
Biex nghanji l-ilhna tieghek, l-ewlenija;  
Nghanji dan hsiebi u mal-gżira nxerrdu  
Ha jnebbah lil kull ruh bid-dawl u d-dija,  
U jidwi dejjem shih fir-ruh Maltija!



**NOVELLI**



# Sodda ta' l-Ilma

Clare Azzopardi

1

WENZ.

Hekk kienet tghajjatlu. La papà u lanqas *daddy*. Imma Wenz.

L-iktar l-iktar Wenz-u.

In-nisa kollha dejjem sejhulu Lawrence jew Lawrenceqalbi, Ruhilawrence, Dudulawrence jew Lawrencesabih ... sakemm indunaw x'kien isarraf, imbaghad *addio* nomi eċċitanti ... pupellu, ċiċċinu, bamboċċu, sarvettu, gandofflu, żgadajzu ... .

Wenzu kien jibdel in-nisa daqs kemm kien jibdel qliezet ta' taht. U hi tahsel. Daqshekk kien jistmaha, daqs qalziet ta' taht mahmuġ. Sa ma miet. Imbaghad irmiet kull haġa li kienet tappartjeni lilu. Fil-fatt, mhux li tant iddispjaċiha meta miet missierha. U ma hallietx demgha wahda tnaddaflu 'l hwejġu. Imma din l-istorja mhix l-istorja ta' Wenzu. Jekk qed tahseb li ghax bdejt l-istorja fuq Wenzu se nkompliha fuq jew fuq in-nisa li kellu qed jarralek.

Din l-istorja ta' Laura.

Din l-istorja fuq Laura.

Dak li se taqra huwa veru.

Twieldet bhal-lum tlieta u tletin sena, fit-tnax ta' Dicembru, f'nofsinhar, l-Isptar San Luqa. Damet tghix wehedha ġo flett f' San Ġiljan tlettax-il sena sa ma ... .

ġejna bis-sodda ta' l-ilma  
 imma int ma ftahtilniex  
 niġu għada għall-habta tad-disgħa  
 tas-sodod ta' l-ilma

Bhal-lum tliet xhur. Eżatt bhal-lum tliet xhur. Kien is-Sibt u kienu xi l-ghaxra meta qamet. Kienet ghadha 'qas messet saqajha ma' l-art li ma taritx għal fuq il-mizien, b'għajnejha qamar fellu ha tara kinitx naqset.

Žero.

Niżlet u reġgħet telgħet. Resqet lura u 'l quddiem. Ma nafx sewwawew liema moviment għamlet b'ġisimha dak il-hin. Kienet ghadha rieqda. Però, żero baqa'. Il-vleġġa baqgħet timmarka żero. Lura, 'il quddiem, 'il quddiem, lura u lura u 'l quddiem ... .

U żero.

L-ebda moviment min-naha tal-mizien. U suppost kien ta' l-aqwa ditta! Žero.

Il-mizien baqa' ma ċcaqlaqx. Baxxiet rasha biex thares lejn il-vleġġa iktar mill-qrib u kif waslet sa ftit 'l isfel minn irkobbtejjha, ġisimha dar kutrumbajsa.

Kutrumbajsa?

Bla ma qabbditu hi.

Reġgħet niżlet rasha 'l isfel (din id-darba rnexxielha tinzel sa subgħajha ta' saqajha) u indunat li ma kinitx qed tmiss l-art.

Xiex!?

Saqajha u ġisimha ta' fuq saqajha ma kinux qed jistrieħu fuq il-madum tal-kamra tas-sodda tagħha!?! Ara jekk qattx jista' jkun!

Twerżiq li ġenġlet blokka antika ta' fletts u mxiet sas-sodda. Anzi qabżet sas-sodda. Le lanqas qabżet. Taret? Sas-sodda. Ippruvat timtedd imma s-sodda ma setgħetx tmissha. Baqgħet ftit 'il fuq mis-sodda. Ġisimha kien donnu qed imiss mal-friex imma fl-istess hin ma kienx. Minflok kien ftit 'il fuq u meta mejlet rasha lejn il-lemin u harset fil-mera rat li l-gvieret ma kinux imissu mas-sodda imma kienu ftit 'il fuq mis-sodda u s-sodda ma kinitx tmiss ma' l-art imma kienet ftit 'il fuq mill-art u l-art ma kinitx tmiss ma' ... l-art, ma nafx. Nassumi li l-blokka tal-fletts ma kinitx qed tmiss mat-tarmak tat-triq u t-triq ma kinitx qed tmiss mal-blat u l-blat ma' l-ilma u ... boqq! Ma harsitx 'il barra mit-tieqa għax ma kienx jinteressaha jekk dak li fil-mument kien qed

isehh f'kamritha, kienx qed isehh barra minn kamritha wkoll.

Għal hafna minuti — bilqieghda fuq is-sodda — bla ma sserrah — mas-sodda — kemm kemm 'il fuq mis-sodda — saqajha jferfru — fix-xej' — thares — il-mejda — tiċċaqlaq — bil-mod — il-vojt imfassal sewwa — jiżfen — is-siġġu — lejn il-lemin — is-skiet ifur — lejn ix-xellug — kollox bilqieghda — fix-xej' — kollox ihares — fix-xej' — il-flokk bhal fatat merhi — fis-skiet — liberu — il-kompjuter — hafif — bla piż — ma jitkellimx — it-twaletta — il-flus — jistriehu fuq ix-xej' — bla valur — kull haġa għaliha — wehedha — bla hsieb — kull oġġett — f'ta' fuqu — f'ta' tahtu — f'ta' hdejh — bla piż — tiċċaqlaq — il-kaxxa tal-*make-up* — l-ghatu għal rasu — jiżżegleg — lejn ix-xellug — il-kaxxa għal rasha — bla hoss — lejn il-lemin — it-televisin — jiżfen — it-tapit — taht saqajha — marbuta fil-vojt — jghumu — l-inkwatri — fil-kalma — bla rbit — il-fjamma ftit 'il fuq — hafifa — titfissid max-xej' — il-ftila ftit 'l isfel — bla hsieb — il-vleġġa fuq iż-żero — fastidju ma tatx — kollox jiċċaqlaq — ftit 'il fuq mis-sodda —

Taret? Bil-ferh. U fl-istess hin harset fil-mera. U għoġbitha. Sieqha l-leminija. Sieqha x-xellugija. Sidirha. Żaqqa. Kollox għoġobha. Idha l-leminija mellset lil ġisimha bil-mod; huġbejha, ix-xagħar t'għajnejha, il-ġenb ta' mnehirha, ir-rokna ta' xoffitha, għonqha, sidirha, żaqqa, koxxitha u hadet gost.

Bdiet tghum sas-saqaf, fil-kamra bla ilma, sal-hajt tal-lemin, sal-hajt tax-xellug. Tagħmel il-kutrumbajsi, wahda wara l-ohra. U ma hassithiex għajjiena. Tghum sas-saqaf fil-kamra bla ilma. Sal-hajt tal-lemin, sal-hajt tax-xellug, tagħmel il-kutrumbajsi.

Għal ftit mument i kollox kien qed jghum fix-xejn — it-twaletta, l-iskrivanija, il-gwardarobba, il-komodina ... . Forsi anki l-Italja, il-Greċja, Franza, l-Ingilterra? Kollox kien jitharrek bl-ikbar paċenzja mferfxa femminili, bla ma jmiss ma' dak li s-soltu jkun tahtu jew fuqu jew hdejh. Wahdu. Hafif. Forsi kull persuna, dakinhar, hassitha tinqata' bil-mod il-mod mill-art sa ma waqfet b'halqha miftuh tiċċassa, kalma. U m'għaġġlitx għax-xogħol jew għall-iskola, għall-*gym* jew għall-bar, għat-teatru jew għaċ-ċinema, għas-sodda jew għaddar. X'aktarx li dakinhar kull skrivan ma setax ipoġġi ma' l-iskrivanija u kull bennej ma setax ipoġġi ġebli fuq ohra u kull għalliem ma setax inizzel il-*homework* fuq il-bord. U forsi kull suldat, dakinhar, flok ġibed il-grillu għamel kutrumbajsa.

Il-vleġġa ta' ġol-mizien biss baqgħet imkahhla maż-żero. Hi biss baqgħet ma ċcaqalqitx. Għal ftit sigħat mill-mitejn elf u fuqhom li kienet ilha tissara

magghom, hassitha hafifa daqs iż-żero ta' ġol-miżien. Dakinhar rat kollox kemm kemm 'il fuq. Ftit ċentimetri 'l fuq. Bhal donnu s-saqaf kien miżghud bix-xlief, hajta hdejn hajta hdejn hajta. Kull biċċa mqabbda mas-saqaf. Kull biċċa mqabbda m'ogġett. Kull ogġett fl-arja, bla ma jistrieħ fuq hadd u fuq xejn. U għax kollox kien kalm ... Laura hassitha kalma.

ġejna bis-sodda ta' l-ilma  
 ghat-tieni darba  
 u int ma ftaħtilniex  
 niġu ghada għall-habta ta' l-erbgha  
 tas-sodod ta' l-ilma

Bhal-lum xahrejn eżatt. Kien it-Tlieta u qamet kienu xi s-sitta. Kienet għadha bilkemm poġġiet saqajha ma' l-art li ma grietx għal fuq il-miżien b'għajnejha mżellġa daqs l-istilel, wara bikja li kienet twila daqs il-lejl.

70 kilo.

Niżlet u reġghet telghet.

70 kilo.

Tafu sewwa dan ir-ritornell. Ritornell *kitsch*. Eżatt bhal dak ta' diska *one-hit wonder*. Niżlet u telghet, niżlet u telghet. Il-vleġġa marret 'il quddiem u lura, 'il quddiem u lura, kif suppost. Bhal dejjem. Niżlet u telghet u baqghet.

70 kilo.

L-ebda hniena min-naha tal-miżien. Dakinhar ma riedx ihenn għaliha.

Imxiet sal-kċina u fethet il-frigġ. Hargħet il-butir, il-ġobon *slice* u l-iehor tal-kwart, il-perżut, il-mortadella, il-lanċinmit, il-ġamm, in-nutella, il-kejk minn tal-ġurnata ta' qabel u l-bott il-kbir tal-*baked beans*. Fethet il-frizer u hargħet il-hobż. Xeghlet il-*grill* u tefgħet 6 biċċiet. Kif inxtwew, qabdet ċappa butir u dellket l-ewwel biċċa hobż, imbagħad ċappa ohra u dellket it-tieni biċċa hobż u ċappa wara ċappa dellket is-sitt biċċiet. Fuq erba' biċċiet minnhom poġġiet *slice* ġobon u *slice* minn dak tal-kwart, *slice* perżut u *slice* lanċinmit u *slice* mortadella. Fuq it-tnejn l-ohra, kisja ġamm u kisja nutella. Kif kielet is-sitt biċċiet hobż – b'interludji qosra bejn *slice* u iehor biex titfa' f'halqha ponn *baked beans*, qatgħet b'idha l-leminja biċċa kejkallajberikha u deffisitha f'halqha. Kienet belgħet kollox f'hin qasir. Lanqas ċans tomghodhom ma tat lilha nnifisha. Ġirja għat-tojlit, deffset rasha fil-loki, is-saba' l-werrej u dak

tan-nofs f'halqha, u ma nqalghetx qabel ma' l-ilma ta' ġol-loki ddardar sewwa bir-roża u bil-kannella. Niżlet għarkobbtejha u filwaqt li bdiet tiehu nifsijiet qosra u qawwija, qagħdet thares lejn il-bzieżaq roża-kannella jinfaqqghu bl-akbar kalma u jittfghu riha roża-kannella wkoll.

Reġghet lura fil-kċina, meshet dnubietha fis-sarvetta u poġġiet il-kitla fuq in-nar. Kif għaliet, għamlet kikkra kafè iswed u qabbdet sigarett. Marret titfa' fuqha wahda mill-hafna *suits* li kellha, ksiet wiċċha bil-*make-up*, hadet l-ahhar nifs mis-sigarett li ma kienx ċert għaliex kien tqabbdad u telqet 'il barra għal ġurnata ohra ta' xogħol.

Dakinhar, hi u diehla l-uffiċċju, rat lid-direttur jaqbad ma' Wendie (issa kien beda jehodha drawwa). Baqghet sejra dritt għall-iskrivanija tagħha, mank bonġu! u xeghlet il-kompjuter. Minn fuq is-siġġu ta' ma' l-iskrivanija, kien jidher li Wendie kienet qed taqbad mad-direttur. Qamet, u marret fil-kċina biex tagħmel kafè. Mill-kċina Toni u Wendie kienu jidhru kolleġi fuq xogħol (imma x'aktarx il-kompjuter kien qed jahbilha d-dettalji). Min jaf li kieku tghid lil Toni li tixtieq tbiddel il-post ta' l-iskrivanija? Forsi ma tibqax tarah daqshekk haxxej! Forsi jekk tiehu l-iskrivanija taht it-tieqa, tibda tifhem lil Toni iktar. U forsi anke 'l Wendie ma tibqax taraha daqshekk imdenensa (isa, ahseb Laura).

Imma le.

Ahjar tibqa' fejn hi.

Minn fejn kienet setgħet tikkontrolla kollox, sa l-iċken mossa. Setgħet tara id Toni titharrek minn mument għal iehor u xofftejn Wendie jsiru flieli laring. Setgħet tara d-dublett tiela' tiela' u d-dbabar roża fuq koxxtejha. Setgħet tara ċ-ċurkett misthi f'id Toni u l-qalziet ta' taht tagħha jihmar. U Laura riedet il-poter. Laura minn dejjem riedet id-dettalji kollha taht difrejha.

ġejna bis-sodda ta' l-ilma  
 għat-tielet darba  
 m'ahniex se niġu iktar

Ezatt bħal-lum erba' ġimghat. Kien il-Ġimgha u qamet biex iċċempel *sick*. Ma kellhiex aptit tersaq lejn dak l-uffiċċju jinten bil-kliem fieragh, bid-dahq falz tas-segretarja jtarax lil widnejha, u bid-direttur nittien. Mil-lum 'il hemm jiena *sick*. U għall-ewwel darba f'dawn l-ahhar għaxar snin ma kellhiex aptit titla' fuq il-miżien. Ladarba kienet bis-*sick*, kellha taġixxi bil-mod u manjiera

li taġixxi persuna li tkun ma tiflahx u ma tidholx għax-xogħol. Ladarba kienet bis-*sick* kellha tibqa' fis-sodda bhal ma jagħmlu n-nies kollha li jċemplu *sick* kull nhar ta' Tnejn. Kienet ilha ma tiehu *sick*. Għaxar snin kienet ilha ma tkun *sick*.

Il-ġurnata ta' qabel kienet għamlithielu infern lil Toni. Apposta! Riedet turih li hi kienet kapaċi tagħmel bih dak li trid. Għall-habta tad-disgħa, l-ewwel brejk tiegħu wara nofs siegħa xogħol, kien dejjem iqatta' dawk il-hmistax-il minuta jirrakkonta(lhom) iċ-ċajt. U ara min iwaqqfu! Laura kienet hallietu jibda l-ewwel ċajta, bil-kummiedji u l-bużullotti tas-soltu u hekk kif kien wasal fl-ahhar, faqqgħet dahqa li dwiet ma' l-uffiċċju kollu. B'idha l-leminija tipponta lejha u bl-ohra ssabbat mal-mejda qaltu, "Din smajtha, Ton, diġà! Tispiċċa veru tan-nejk!" U baqgħet tidhaq fil-vojt għal xi minuta ohra sakemm nehhietlu l-aptit kollu li jkompli jirrakkonta. Imbagħad fil-hdax, il-hin tat-te, qabbditlu l-kitla. Kif il-mishun fetah jagħli, qam, tefa' *tea-bag* fil-magg, u fetah il-friġġ biex johroġ il-halib. Hekk kif qabad il-kartuna hassha ftit hafifa żzejjed hdejn is-soltu. Kien għadu bilkemm lahaq tbaxxa biex jara kienx hemm kartuna ohra li ma qabzix minn fuq is-siġġu tgħajjat, "Iiiii x'wahda din! Insejt ngħidlek ... halib ma fadalx!" Għalhekk kellu bħaċ-ċuċ jarmi t-te fis-sink u jibqa' mingħajr belgħa shuna. Sagħtejn wara beda jgħidilhom li filgħaxija kien sejjer jara l-film ... u hi kienet pronta hatfitu fit-titlu u qaltu, "Mur arah għax veru tajjeb. L-atturi *first class*. U għandu erba' xeni żul minn hemm. Imma hej, hu jmut ta jahasra fl-ahhar ... mela, Ton, hu jmut u hi tiżzewweg 'il siehbu." Għall-habta tat-tlieta ġietha idea ohra. Harġet mill-uffiċċju taparsi sejra t-tojlit u minflok, marret hdejn is-salvavita. Tfietha u reġgħet xegħlitha. Imbagħad, *Dak x'kien? Mar id-dawl jaqaw hux?* Xegħlet il-kompjuter u Alla jista' kollox issib li kienet tilfet id-dokument. Ftit biki tal-kukkudrilli mar fin-nofs u hu belagħha sa grieżmu. "Tibzax, Laura, fadal sagħtejn għall-hamsa. Erga' ibda minn fejn irkuprajt." Dażgur setgħet tagħmel hekk kieku riedet, imma minflok qaltu, "Jien bit-*time-off* illum. It-Tlieta daqqu. Arani sejra." Qabdet il-*handbag* u telqet mingħajr ma tatu ċans imur jiċċekkja fil-ktieb u jikkonferma li kien iffirmalha sagħtejn *time-off* jumejn qabel. L-għada haditha *sick*.

Ma nqalgħetx mis-sodda, hlief għal darbtejn – biex tiekol, u biex tuza l-kamra tal-banju – proprjament il-loki. Kienet qattgħet ġurnata tahseb fuq meta kienet rat kollox jiċċaqlaq bla hoss u baqgħet iġġorr magħha dak is-silenzju. Hasbet f'dik l-istess darba meta kienet hassitha hafifa daqs marella suf li hekk kif tefgħetha fuq il-mizien, ma tharrixx. Mitt elf hsieb kienet tefgħet fuq il-mizien dak is-Sibt. U l-mizien baqa' ma ċcaqlaqx għax kull hsieb kien

tilef il-piż tiegħu u hfief. Il-marella ma kinitx imhabbla, u għal ftit sghat kull hsieb kien sab postu sewwa – harira 'l fuq, kemm kemm 'il bogħod mill-hsieb ta' hdejh. U f'għajnejha dik il-marella tas-suf b'kulurha abjad dehret ċassa u kalma. Baqgħet hekk sa ma bdiet tithabbel u ssir kobba. Kull wahda marbuta sewwa. Hsieb li thabbel u tghaqqad fi hsieb iehor u ma setax iżjed jinhall. Il-piż beda jiżdied u meta bi tbatija tefgħet hsibijietha fuq il-miżien, fehmet li reġgħu bdew jiżnu 70 kilo – bħal dejjem.

Qabdet id-direttorju u bdiet tfittex dik is-sensazzjoni ta' darba. Is-sensazzjoni ta' 1.62g fil-kamra tas-sodda tagħha. Fid-direttorju? Wara ftit hin tqalleb sabet numru li dehrilha kien utli.

Ċemplet.

U ordnat sodda ta' l-ilma.

## 2

Jisimni: Martina.

Twila: 177cm.

Niżen: 60 kilo.

Vista: 4.50/4.75.

Sigaretti: 15 kuljum.

Passatemp: ingemma' l-hnieżer.

Ili nghix wahdi sena. Ili nghix wahdi ġo flett f' San Ġiljan sena. Però tinkwetax. Tihux qatgħa, din l-istorja mhix fuqi. Din l-istorja ta' Laura.

sena ilu

iva eżatt bħal-lum sena kelli niżgassa l-bieb tal-flett tiegħek u nsibek tqila u iebsa daqs is-sodda li kont fuqha nara 'l tbissimtek tiżzerżaq fuq il-gvieret mitfija minn kulurhom bħal haddejk

kont tard wisq

u sallum għadni qed ingorr 'il dnuċiet-katina maqfula ma' saqajja f'kamarti poġġejtha s-sodda ta' l-ilma xtrajtha jien biex forsi nhossni nifflojtja bħalma int kont żfint sabiha bla ebda hsieb nejjieki fuq il-qamar issa qed nipprova nghix dak l'int hassejt u li xtaqt tibqa' thoss fuq din is-sodda li bbieset mat-tifikira roża-kannella tiegħek illum inhares lejn l-envelop blu jkanta l-ġazz ta' hajtek indirizzat *Lil Martina, minn qalbi* u nilmah noti vjola bil-bard li hassu meta ndaqqu xi mkien fl-úivers

illum nisma' t-tikk tikk tikk tal-metronomu li qed jinhluelu l-habel tač-*cheap* u nara 'l ġismek mat-tikk

tikk

tikk

jjeqaf ghajjen

illum bhal mignuna qed niktiblek *sms* wara iehor u qed nibghathom fuq in-  
numru li int m'ghadekx iġġorr

# Kurċifiss

Paul P. Borg

**M**ETA JIFTILLU Ż-ŻAGHŽUGH kien jinghalaq ġewwa jisma' *l-Bo-lero* ta' Ravel.

Kien ihobbha wisq dik il-mużika, kienet thennih, timlielu qalbu u tqawwilu hsiebu. Ma jafx għaliex, imma meta jismaghha kien jimtela heġġa u qawwa li jsib kull tarf ta' kull problema li kellu quddiemu. In-noti kien jisthajjilhom farfett għaddej minn warda għal oħra. Ghasfur itir minn ferġha għall-oħra. Battuta wara l-oħra, l-ewwel bil-mod imbagħad mghaġġla, mghajta. Mghaddba. Imqanqla. Donnhom gremxuliet itiru minn ġebbla għal ġebbla fl-eqqel tax-xemx shuna.

Mhux għax kien jaf xi tfisser dik il-mużika. Mhux għax kien jaf min ikkomponieha jew x'kien jisimha. Izda kienet timlielu hsiebu u qalbu u ruhu xorta waħda. Aktar minn kull daqq li kien jisma' Paceville kull filgħaxija. Ma kienx jgħaddi lejl li ma jmurx Paceville. Jew jinżel Wied il-Għajn. Jew Buġibba. Kullimkien kien jghodd għalih. Basta jqatta' lejl sas-siġhat bikrin barra, jidhak, jixrob, jiċċaċċra ma' dik u ma' l-oħra. Jiġri u jaqbeż minn post għal iehor bhallikieku ġurat jitqammes minn rokna għal oħra, bla sabar u bla hsieb ta' xejn. Imbagħad id-dar bil-karozza li kellu.

Mhux għax kellu xi karozza suret in-nies, kien jahseb. Magna dizil iddahhan u ssewwed minn kull fejn jgħaddi. Biċċa karozza qadima li kien żebagħ hu stess bil-pinzell. Kien żebagħha hadra tghajjat, u kien wahhlilha ajkla kbira fuq il-bonett. Meta jkun lejn Tas-Sliema ma jarax karozzi bħal din. Ikunu kollha ġodda u sbieħ u jleqqu. Imma hu flus għad m'għandux biex jixtri waħda ahjar.

Imma issa hemm Marisa f'hajtu, tfajla mir-rahall ta' qrib, tiġi xi haġa minn missieru mill-bogħod. Imma tifla helwa, tpejjep, tilbes sabiħ, ilbies li jġennu lilu, lehenha jghajjat, taf tiżfen u taf tmur miegħu wkoll. U ma ddejqux b'quddies u mhux quddies. Tagħtih li jrid. Li jrid. U meta jrid.

Kultant kien ikun jixtieqha tghidlu jmorru jisimgħu quddies nhar ta' Sibt. Kien ikun jixtieqha fil-fond ta' qalbu. Imma ma kinitx tghidlu. U allura hu ma kien isemmilha xejn. Kien ikun hemm qisu lehen xi mkien 'il bogħod 'il bogħod ġo fih, lehen dghajjef kemm jista' jkun li kien jiffittah. Mur isma' quddies. Mur tqarben kultant. Mur qerr. Imma hu ma kienx jagħti kas. Kien jinsa. Paceville aħjar. Qisha tfajla bħall-ohrajn, qisha, kważi, imma hemm xi haġa speċjali fiha. Forsi għalhekk jiżżewġu n-nies, kien jahseb iż-żagħżuġh. Forsi għalhekk jitolqu minn dar ommhom. Biex ma tibqax tgerger ommhom għax jidhlu tard u biex jiltaqgħu aktar ma' dik illi sabuha differenti mill-ohrajn.

Dik kienet Marisa għalih. Differenti mill-ohrajn.

Imma x-xogħol, kien jahseb. Ix-xogħol. Irid ix-xogħol. Għall-ewwel darba f'hajtu kien haseb fix-xogħol. Il-hidma li tagħtih il-flus fl-aħħar tal-gimgha halli jkun jista' jiltaqa' ma' Marisa aktar spiss u jibda jahseb hu wkoll halli jagħmel kif jagħmel kulhadd u jiżżewwēg.

Fuq ix-xogħol kien hemm haġt għoli, kollu brix u kollu stampi ta' nisa mnezzgħin li kienu dendlu xi zghazagħ ohrajn haddiema hemmhekk. Hu kien iħares. Kien ħares ħafna għall-ewwel. Kien wahhal harstu fuqhom għall-ewwel u ma setax jaqla' harstu minn fuqhom, iżda mbagħad dara kollox.

U fir-rokna kien hemm kurċifiss imdendel. Kien hallieh xihadd hemmhekk. Kien ilu snin imqabbad ma' musmar imsaddad. Kien imtela kollu trab u hmieg tad-dubbien u għakar ta' żjut magħqud. Lewnu kien tbiddel. Iż-żebgħa ħamra fejn kien hemm id-demmi ma kienet tidher b'xejn. Ix-xewk tilef il-ponot tiegħu. Ix-xewk tilef it-tingiż tiegħu. Iż-żagħżuġh ħares ukoll lejn dan il-kurċifiss.

U qagħad jiftakar.

Tiftakar il-Mużew kemm kien jghidilna dwar il-kuruna tax-xewk il-prifett? Tiftakar kemm kien isemmi swat u daqqiet? Tlieta u tletin daqqa. Tletin biocca tal-fidda. U l-Golgota. Dik il-kelma kienet tbezzgħu. Kien jismagħha darba fis-sena, darba darbtejn fis-sena, u kien jinsieha, imma kienet tbezzgħu. U l-halliel il-ħażin, kien hemm ukoll il-halliel il-ħażin. U l-halliel it-tajjeb. Il-lejla tkun il-Ġenna miegħi. Kliem ġej u sejjer f'moħħ iż-żagħżuġh. Lehen kemm kemm jinstama'. Bħal isem Erodi, it-tfal innoċenti. Qajfas, jew Kajfa, jew x'kien jismu. Pilatu. Il-fliskatur bl-ilma u Pilatu jahsel idej fih.

Illum stess tkun il-ġenna miegħi. Kliem li kien jidwi mhux f'widnejh.

Xi mkien go fih. Bejnu u bejn ruhu. U ma kien jitkellem fuq dawn il-hwejjeg ma' hadd aktar. Hu u qalbu biss. Hu u dak ix-xi haddiehor mistohbi go fih.

Iz-zaghzugh kien jghaddi harstu minn fuq il-kurcifiss, malajr malajr. Imma lehen imbieghed go fih kien ifakkru f'dan kollu. Is-salib. Is-salib tas-salvazzjoni. Hsibijiet tat-tfal iz-zghar meta jkunu l-Muzew. Imma lilu kienu ghadhom ikellmuh. Kliem ommu qabel johrog mid-dar.

“Ibni, rodd is-salib!”

Uff, kemm tghid ommu!

“Rodd is-salib, ibni!”

Kif iddejqu ommu!

“Ibni, rodd is-salib!”

Kif kienet ittellagghomlu! Igergrilha. Imma xi haga gewwa kienet tberdu, tikkalmah, iggieghlu jifrah bi kliem ommu.

Imbaghad kien jimxi lil hemm. Bhal jisthi jibqa' jhares lejn dak il-kurcifiss kollu trab u kollu zejt u ghanqbut fir-rokna. Allahares jaqbdub shabu jicçassa lejn il-kurcifiss, allahares! Bhal jiddejjaq minn shabu. Titwila hafif hafif lil dawk in-nisa, harsa minn taht li ma kien ikun jista' jirrezisti qatt, u jkompli xoghlu. U kien imur jahdem, jerfa' u jqandel. Jiddendel mas-sellum. Isuq il-*fork-lifter*. U f'mohhu kienet tinstama' l-melodija ta' Ravel. Il-*Bolero*, jiggenen jismaghha, iddur il-hin kollu f'rasu. Ghanja qadima. Daqqa ta' snin ilu, imma lilu toghbu mhux ftit.

## JIEN OMMU

Dan il-kurcifiss li ghandi quddiemi nghozzu mhux ftit. Dan kien ta' ibni. Dan kien il-kurcifiss tieghu. Qatt hadd ma jemmen li kien tifel mohh ir-rih u fl-istess waqt kellu dan il-kurcifiss.

Dan il-kurcifiss hu l-farag taghna. Ibni m'ghadux hawn, minflok hallielna dan is-salib tal-gibs, salib qadim u mibrux. Imcappas bid-demmm ta' ibni stess, arah, arah, ghadu mcappas b'demmu sal-lum stess. Fuqu hemm Alla li lili jkellimni kuljum dwar ibni. Lili dan l-imsallab, bid-demmm kollu li xerred, ikellimni fuq ibni. It-tfal jghiduli qed niggenen, qieghda nitlef b'dan il-kurcifiss f'hoqri, bhallikieku ghandi xi tarbija ohra. Imma hu jaghtini wens, hu jaghtini farag, hu jaghtini sahha nkompli nghix.

Jien omm dak iz-zaghzugh imqarqac. Xi tridu jizzewweg! Kollu dlik ma' xaghru, u kollu msielet ma' mniehru u ma' widnejh! Mela dak jghodd ghalih

iz-żwieġ! Mhux għax hu tifel hażin, imma għax għadu żgħir. Mohh ir-rih. Riesaq lejn l-ghoxrin sena u ġa qieghed jittellem fuq li sab wahda għalih u jrid jiżżewweġ. It-tifel iżiġġ bħal sallura jrid, u jaqbeż bħal gremxula fuq il-ġebel fix-xemx tas-sajf! Mela jiżżewweġ! Jew bħal għasfur minn siġra għal oħra. Jew bħal nahla ddr fejn hemm l-ghasel. Mela jitrakka ma' mara wahda!

U jekk jiġuh l-ulied? U min jilgħab man-nar mhux ulied jiġuh?

“Aħjar issib taħdem!” qallu missieru xi żmien ilu.

“U tibqax tiġri b'dik il-karozza li għandek għax sa twegġa’,” għidtlu jien. Il-karozza tiegħu qadima, iċċekċek, iddahhan, tiqafu, u l-unika haġa li hemm tajba ġo fiha hi l-kaxxa li ddoqq u li tagħmel l-istorbju. U issa sab daqqa min jaf minn fejn ġabha u hlief lilha mhux idoqq. Kollha vjolini u storbju. Imma mhux daqqa tal-lum, u lil missieru toghġbu wkoll. Qisha xi hadd inewwaf. Qisha ruh tokrob fid-dlam tal-lejl, hekk nisthajjilha jiena. Ma nafx minn fejn ġabha.

Min jaf min tahielu, min jaf min?

Marisa qal li jisimha l-gharusa li għandu. Tifla kollha żebgħa imma tidher tal-galbu. Nahseb li tal-galbu, jekk baqa' tfajliet tal-galbu illum. Imma jidher li magħha wehel ibni, u la toghġob lilu toghġob lilna wkoll jehtieġ. Issa billi toqgħod tgergiru! Iz-żwieġ kaxxa magħluqa. U huma jridu jifthuha. Huma t-tnejn.

Missieru qallu li hemm siehbu sab jahdem ma' kuntrattur. Qegħdin jirrangaw xi lukandi hemmhekk, u għandhom bżonn in-nies.

“Imma jien xi tridni naghmel?” qal lil missieru. “Mela jien naf nahdem mal-kuntrattur?”

“Inti xejn ma taf tagħmel!” htaftu jien. “Mur ara titgħallimx xi haġa ma' xi hadd ibni! Irsisti ffit! Qed tara qgħadt tahli l-hin l-iskola!”

“Inti mur fittex ix-xogħol,” qallu missieru aktarx bejn għajta u oħra. Mhux kull kelma li tinghad tista' tghidha. Imma xi haġa hekk kien qed jghidlu missieru. “Inti mur u ghidlu li trid taħdem u li jghidlek tagħmel, aghmlu. Ghidlu li sengħa m'għandekx għax rasek ta' muntun għax qatt ma ridt tisma' minn missierek u qatt ma ridt titgħallem tagħmel xi haġa sewwa. Ghidlu li inti rasek taż-żonqor, qatt ma ridt tisma' minn ommok u ghidlu li trux għax qatt ma tajt widen għalli qalulek ommok u missierek.”

Hekk kont għidtlu jiena lil ibni. Imma meta kont qed nghidlu hekk beda jidhak bija kemm jiflah u ġie jbusni fuq mohhi. U qalli ma nhabbilx rasi għalih. U fetah dik il-kaxxa kollha daqq u kollha vjolini u tinwiħ. U beda jitbissem, rajtu jitbissem, rajtu ferhan jisima' dak id-daqq.

“Imma ghidlu li mohhok jaghtik lill-imghallem li ssib,” ghajjatt warajh. “Ghidlu li taf titghallem u m’intix bahnan ghalkollox, u m’intix muntun sa barra! Mur u ara x’taghemel ghax jekk ghandek hsieb tizzewweg trid il-flus u jekk ghandek hsieb tixtri karozza ohra trid il-flus.”

Imma kont naf li ma kienx qieghed jismagħni. Kien mohħu aktar fuq il-vjolini.

Wara kulhadd ikun gharef. Imma mur ghidilna kif kienet sa tispicċa din l-istorja! Mur ghidilna. Kemm kien ikun ahjar kieku hallejtu hawn madwari. Iktar ma kien imxennaq għall-hajja iktar kellu jghaddi minn xorti hażina. U lilna halliena f’dan il-wied kollu dmugh u kollu dwejjaq.

It-tifel kien għolla lehnu, u hu u missieru bdew jilsnu u jien ghajjatt iktar minnhom. Imma fl-ahhar donnhom ikkalmaw, u ftiehm u li jmorru jaraw isibux xi ġurnata xogħol xi mkien. Ghax it-tifel mhux kattiv, lilna jhobbna, jaf li nhobbuh. Imma qatt ma ta widen għal kliemna.

Ir-raġel hanin mat-tfal. Ir-raġel lit-tfal qatt ma kellimhom għad-deni. Qatt. Kieku ried jibqa’ jistudja u jitghallem l-iskola konna nhalluh u missieru kien jibqa’ jahdem u jistinka għalih. Kienet għażla tat-tifel li qatt ma għamel siegħa suret in-nies l-iskola. Kienet għażla tiegħu, u ta’ hadd aktar. Kliemna manx sa widnejh ma kien jaasal donnu!

Hekk iridha tkun hajtu. U ahna rridu biss naraw li jkun hieni, u ma jweggax mat-triq li jkun miexi fiha. U nixtiqulu gejjieni sabih. Isib ix-xogħol bħal haddiehor. Isib lit-tifla li jrid bħalma għamlu ohrajn qablu. Isib dar bħal haddiehor. Ikollu dar u jkollu l-ulied bħalma għamlu bnedmin ohrajn. U jghix. Dak il-gejjieni li xtaqnielu. U hu dak li kien irid.

U kien hemm ohra. Il-quddies. Dejjem hajjartu jmur jisma’ quddiesa, dejjem hajjartu, hadtlu rasu, ingergirlu, rodd salib qabel toħroġ. Ghid Ave Maria qabel ma torqod. Ara tweggħa’ lil xi hadd bi lsienek, ibni. Ibqa’ lura mill-inkwiet. Ftakar f’dak li bata għalina fuq salib. Tinsix id-demm li xerred għalina l-Iben t’Alla, ibni. Mhux ghax inkun irrid niffittah, imma jien hekk magħmula. Rodd is-salib qabel tibda x-xogħol. Rodd is-salib qabel issuq. Xi trid tiddejjaq minn shabek! Alla miet għalihom ukoll! Imma jzomm idejeh fuqek ibni, hallik minn tistħi minn shabek ...

Mhux li kont naf minn xiex kellu jghaddi! Mhux li bsart x’kien sa jigri! Imma Alla l-imbieriek hekk ried. Alla jagħti, u Alla jiehu.

Issa fadalli dan il-kurċifiss tiegħu, dan biss fadalli, dan biss. U dik il-kaxxa bil-vjolini jdoqqu daqqa li ssewwidli qalbi mhux ftit. Dak kollu li baqagħli minn ibni issa, xejn aktar, xejn.

## JIEN MARISA

Il-karozza hadra bl-ajkla fuqha għall-ewwel kienet iddahhakni naraha. Kont nidhak bih. Kont ngħaddih biz-żmien. Kont ninkih għax il-karozza tiegħu qadima, kollha hsejjes u taqbeż hi u għaddejja mqar fuq il-lixx aħseb u ara fuq il-hotob tat-toroq tagħna. Għax ir-raħal tagħna qisu għalqa mahruta.

U kien hemm dik id-diska, tal-*Bolero* kien jgħidilha, jew ta' Ravel. Kien qrahielu xi hadd għax hu ma kienx jaf jaqra sewwa. Kien haraqha diska. Kien xtraha bi żball u kien dejjem idoqqha. Spanjola kien jgħid li kienet, għax tal-*Bolero*. Kien jisimha *Bolero* u kien jiċċassa waqt li joqgħod jismaghha.

Xi drabi minn għajnejh kien donnu johroġ id-dmugh, mhux dmugh, imma kienu jibdew ileqqu. Kont inkun naf li kien ikun ferhan mhux ftit meta jismaghha.

Imma kont inhobbu, u kultant konna nitkellmu fuq iż-żwieġ. U kien jinfaca' jidhak għax kien jgħid li għadna żgħar. Imma b' daqshekk? Mhux għax konna żgħar, hu għoxrin u jien sbatax u nofs.

"Meta nibda nahdem nibda mmur id-dar nisma' l-*Bolero*," kien jgħidli. U jbusni. U d-diska kemm kemm tinstama'. U hu kien joqgħod ibusni. U ma kienx ihallini nitkellem. Kien joqgħod rasu ma' rasi, ma jitharrikk. Donnu mejjet, donnu ma jihux nifs. Għajnejh magħluqin. Marsusin sewwa flimkien. Qalbu thabbat, kont inhossha thabbat donnha l-mużika li kont inkun qed nisma'. Donnha hajt u tiddependi minn dik il-mużika, issa mghaġġla, issa le.

Imbagħad jiehu nifs fil-fond, bħallikieku jqum mill-mewt, bħallikieku jiċċaqlaq minn dinja barranija u jerga' jersaq lejja.

"U xogħol? U xogħol minn fejn?" kien jgħidli. Kien ikun serju. Kont naralu dan kollu fi hsiebu.

U jien kont ngħidli li xogħol isib, u jibda jaqla' l-flus, u nġemmghu u nizzewġu meta jkollu għoxrin, jew imqar sena oħra. Jew immorru noqogħdu m'ommi. U jisma' l-*Bolero* kemm irid imbagħad! Imma jrid il-flus.

"Missieri semmieli kuntrattur Buġibba ... qieghed jibni ..." kien qalli darba. Jien xtaqtu jmur għax fil-fabbriki ma ridtux imur.

"Fil-fabbriki ma tmurx u ma tmurx!" għidtlu. Fil-fabbriki jkun hemm it-tfajliet u johduhuli. Żgur johduhuli.

Illum naħsibha mod ieħor, għax xorta wahda haduhuli. Ahjar li hallejtu jmur go fabbrika, għax kieku għadu miegħi. Jahasra, kemm kien irid imur go fabbrika hu.

Ma kienx twil hafna, imma kien helu. Ma kienx fih tifel, kien irqiq, imma

kien b' sahtu hafna. Idejh ibsin, kollha ghadam u laham iebes. Ghajnejh kienu suwed, kienu kbar. Kien jaghlaqhom meta jisma' d-diska li kien ihobb. Xaghru kien twil sa fuq spallejh, iswed, mitluq u hafif. Il-misluta kienet kbira u kellu habta jixhet xaghru lura halli tidher sewwa. Imbaghad kien ghamel misluta ohra iżghar aktar 'il fuq.

Kien ifixkilni kultant. Meta jfettillu kien irodd is-salib qabel jibda jsuq. Kien jinduna li qed inhares lejh. Jien kont ninfaqa' nidhak.

U ma kienx iroddu iktar is-salib.

“Basta trodd is-slaleb!” ghidtlu darba. “U meta taqbizlek tibda titkellem hazin kemm tiflah!”

Niftakar kien irrabja hafna dakinhar, u domna hin twil nillatikaw. Ma kienx salib li radd ... .

## JIEN IL-KUNTRATTUR

Lili taghtunix tort. Jien m'ghandi ebda tort. Il-hazin li ghamilt jien kien li aċċettajt ghax-xoghol mieghi lil dan it-tifel. Jien hennejt ghalih u haddimtu. Imma fejn kont naf li ma kellux esperjenza tax-xoghol? Kif ridtni nkun naf li qatt ma tela' fuq sellum qabel? Kif ridtni nkun naf x'kien sa jsehħ?

Xi xhur ilu hadt kuntratt għat-tagħmir ta' żewġ lukandi kbar lejn Buġibba. Kienu lukandi ilhom snin mibnijin u fi ftit xhur riedu jqallbuhom ta' taht fuq. Kien qieghed jaghlaqli ż-żmien u kont imlebleb biex ix-xoghol li kellu jsir isir u ma jiqafli xejn nofs lehja. Dan ma kienx xoghol tieghi li nagħmel bil-galbu u meta rrid u x'hin irrid. Il-multa kienet imdendla fuq rasi jekk jghaddi ż-żmien u ma nlahhaqx illesti.

U f'tarf il-mazzita sibt iż-żbiba. Ridt inwaha xi pajpijiet fil-gholi, fl-irkejjien tas-swali, u min iwahhalli ma kienx ried jibqa' jahdem mieghi. Qal li kien qieghed jibza' mill-gholi. Għall-ewwel beda kif seta', imma beda gejj xoghol mgħawweġ u mhux sewwa u mhux skond is-sengħa u l-ftehim. Kelli nwaqqfu u hassejt rasi dduur bija ma nafx x'naqbad nagħmel. Imbaghad inqala' dan iż-żaghżugh. Kien xaghru twil u iswed, imdendel fuq spallejh, jahbi widna kollha msielet. Imma kien ġie ma' missieru. Kont rajthom jitlewmu barra għax it-tifel kien ried jidhol wahdu u ma riedx li missieru jidhol mieghu.

Malli rajt dan kollu mill-ewwel intbaht li kien tifel sewwa. Żaghżugh irid jahdem. Jahasra li kont naf kif sa tispicċa ma kontx inhallih imqar ikellimni! Li kont naf jahasra!

Il-missier kien qaghad ipejjep fil-karozza. Kienet karozza hadra u fuq il-bonett kien hemm ajkla mpingija. Ajkla kbira minn naha sa ohra. Xoghol iż-żaghżugh.

Kien tfajjel qasir, qisu sifja, hafif daqs sbula titbandal fir-rih. Kien irid jahdem. U jien dahhaltu mieghi. Tiela' u niezlel mas-sellum. Gremxula ma' hajt. Brimba m'ghanqbuta.

Kien jghaddi mill-kamra l-kbira jhares lejn il-hitan kollha kalendarji bil-istampi ta' l-artisti fuqhom. Kollha nisa nofshom ilbies. Shabu kienu jinkuh, jghadduh biż-żmien ghax jieqaf ihares lejhom. Imma fir-rokna kien hemm ukoll kurċifiss. Darba deherli li rajtu wieqaf ihares lej, deherli li rajtu b'rasu mgħollija lej, waqt qasir, waqt ċkejken. Imma l-ebda wiehed mill-haddiema l-ohra qatt ma waqaf ihares lej.

Kont għallimtu jiena stess kif itaqgab, kif ibiddel it-trapan. Kont għidtlu bil-perikli tal-wajers. Kont għidtlu bil-perikli tal-plagg u ta' l-elettriku u ta' l-ilma u li jehtieg ikun liebes tajjeb u jkollu żarbun ohxon u kont xtrajtlu żarbun ohxon u xtrajtlu par ingwanti apposta.

Kien ġab qisu radju mieghu u joqghod idoqq dejjem diska wahda, dejjem l-istess daqqa. Diska qadima u klassika li ma tistennihiex minn għand wiehed żaghżugh għadu tari, kollu msielet, jġiri b'karozza b'ajkla fuqha.

“Imma jien irrid niżżewweġ,” kien jghidli. U kont noqghod naralu għad-dritt u nitlaq inkompli u ndur fuq il-lant tax-xogħol bnadi ohrajn. Kont naf li qieghed jagħmel xogħlu sewwa u bil-galbu u bla għaġla u kif urejtu jiena. Sewwasew kif urejtu jiena. La niżżewweġ nistiednek, kien jghidli. La niżżewweġ nistiednek. La niżżewweġ nistiednek.

U darba minnhom kien telaq kulhadd, kienu telqu shabu kollha, u jien kont mingħalija li telaq hu wkoll. Imma meta dhalt fil-kamra, rajtu fuq is-sellum, imxabbat inaddaf il-hmieġ ta' żjut u ta' għanqbut u trabijiet li kien hemm fuq il-kurċifiss. Għall-ewwel kont sa nkellmu, kont sa ninfaqa' nidhak, iżda biddilt fehmti. Dhalt f'qoxorti. Ma tniffistx, imma dort lura bla ma għamilt hoss wiehed. Kien baqa' minn rajh ix-xogħol biex inaddaf lill-kurċifiss. Kien tifel sewwa. Tifel imqarqaċ. Jiżżufjetta, jidhak, mimli hajja. Imma qalbu tajba. Ġewwieni tajjeb.

U kien imur quddiem dak il-kurċifiss sikwit meta ma jkun hemm hadd. Kont narah mill-ħġieġ jien, kont narah iressaq is-sellum, meta ma jkun hemm hadd, u jitla' skaluna skaluna lejn il-kurċifiss, inaddafu sewwa madwaru.

## SKALUNA 'L FUQ 'IL FUQ

Ghoxrin sena kellu ż-żaghżugh. Ghoxrin sena. Tiela' u nieżel mas-sellum itella' pajp wara l-iehor, iżommulu s-sellum, u hu tiela' u tiela', skaluna wara l-ohra. Skaluna wara l-ohra. 'Il fuq u 'l fuq u 'l fuq. Żewġ sulari mad-dawramejt tal-kamra. Żewġ sulari.

Il-farfett jaqbeż minn warda għall-ohra. Il-ġurat jaqbeż minn haxixa għal ohra. In-nahla tiżfen minn warda għal warda.

Imbagħad idur kif jista' hemm fuq, idawwar it-trapan, jissikka, jimmarka, iżomm b'idu l-ohra il-hadida hierġa minn ġol-pajp, imbagħad iqabbdar tarf it-trapan, bil-mod, bil-mod, hekk kien qallu l-imghallem, dak il-waqt tghaġġel xejn. Dak il-waqt tahseb f'xejn, serrah it-trapan fuq il-hadida. Serrhu bil-mod, tohroġx 'il barra hafna għax taf tmur lura, teghleb rasek u tista' taqa'. Tehodha għal dahrek. Żomm kalm. Żomm kalm. Għaġla m'hemm x. Imma torqod x u tibżax. U meta tkun lest, ixgħel it-trapan u taqqab. U tibżax mill-iskoss li jagħti t-trapan malli jibda jdur. Tibżax minnu. Imma kun lest għalih. Imbagħad dendel it-trapan, irhieh 'l isfel għax għandu l-ganċ tiegħu dak, mhux sa jaqa' għal isfel, tibżax. U jekk jaqa' jkun waqa'! L-aqwa li ma taqax inti! Ara ma tehdhiex lura għal dahrek għax ma tafx kif tista' tiġik ibni! Hekk kien qallu l-imghallem! Jekk tinkiser xi haġa halliha tinkiser basta ma twegġax inti!

Il-gremxula taqbeż minn ġebbla għall-ohra.

Rodd is-salib, kienet tghidlu ommu. Rodd is-salib. Imma kif jista' jrodd salib hemm fuq, imdendel u msalib ma' sellum bil-pajp tal-hadid u bit-trapan f'idejh? Kif jista' jrodd is-salib?

Ġieli żarrat kelmtajn horox f'qalbu, imġebbed kif kien ikun, u jiehu nifs fil-fond, u bejnu u bejn ruhu jliessen il-kliem tas-salib. Il-Missier, l-Iben, l-Ispirtu s-Santu.

Il-jum ta' qabel kienet qaltlu biex jiżżewġu Marisa. Issa jekk irid jistgħu jibdew johorġu bis-serjetà la għandu x-xogħol. Imma kien ilu xahrejn biss jahdem, kien haseb hu, xahrejn biss. Imma kien għal qalbu. Ferhan. L-imghallem iħobbu, iġibu mhux ftit. U l-hin kollu f'mohħ iż-żaghżugh kien hemm il-hoss ta' Ravel. Il-*Bolero*. F'qalbu kien hemm l-hena ta' Marisa. Fi hsiebu kien hemm il-hakma ta' hajja ġdida mifruxa quddiemu.

Ma jafx għaliex, imma kien ferhan. Kien beda jifhem il-htieġa li jkun ferhan. Beda f'daqqa wahda jifhem li jista' jkun aktar ferhan. Aktar ferhan.

Imbagħad iċ-ċaqliqa għal għarrieda tas-sellum. Imbagħad il-vojt tahtu. Is-sellum jiċċaqlaq, kemm kemm, kemm kemm.

L-ghasfur itir minn fergha ghal ohra. L-ajkla hadra hadra ttir mill-gholi u tissabbat ma' l-art.

Iż-żaghżugh hass il-vojt tahtu. Idejh ittantaw jahtfu quddiemu, ittantaw jahtfu l-hajt lixx ta' quddiemu. Kien hemm sekonda, forsi tnejn. Kien hemm il-harsa ta' biza' f'ghajnejh. Kien hemm il-mistoqsija jipprova jifhem x'kien qieghed jġgri. Imsarnu. L-istonku tieghu. Kien hemm it-tkexkixa misterjuża ma' ġismu kollu meta hassu fil-vojt tahtu. Meta hass is-sellum jiċċaqlaq tahtu. Ebda hsieb hlief il-baħħ tahtu. Lehħa ta' berqa l-kurċifiss mal-hajt, lehħa ta' berqa. Il-kurċifiss bi drittu. Ebda hsieb hlief l-gholi tahtu. Xejn ghajr il-boghod tieghu mill-art. Il-boghod tieghu mill-hajt. Idejh ma jlahhqax. Is-sellum nieżel tahtu. Jiżzerżaq, jiżzerżaq. Waqtiet qosra. Sa jaqa'. Mhux ser jaqa'. Sa jaqa'. Sa jeghleb. Saqajh imqabbdin u mhabblin ma' l-iskaluna. It-trapan jinbaram madwaru. Il-pajp idur, jinbaram bil-piż merhi, idejh jġgranfaw il-pajp mitluq fl-ajru, jipprova jahtaf, jipprova jzomm, il-pajp jinqaleb fuqu. Harsa ta' biza', jonqsu n-nifs, jonqsu n-nifs, harsa ta' tkexkix.

Mal-hajt faċċata hemm il-kurċifiss. Hemm dak l-Imsallab, wiċċu jhares lejh, harsithom f'ta' xulxin għal dak il-waqt qasir qasir. F'daqqa wahda. Wiċċ imb'wiċċ. Ix-xewk ippuntat. Id-demmm ahmar. It-tfajjel jipprova jiehu n-nifs. Jixtieq jahseb. Tarf is-sellum inqabad ma' xifer il-kurċifiss u żżerżqu flimkien lejn l-art tahtom. Harset it-tfajjel baqghet imwahnha f'ta' l-iehor. Il-lejla tkun il-Ġenna mieghi. Il-lejla tkun il-Ġenna mieghi. Il-lejla tkun il-Ġenna mieghi.

Kienu għalxejn idejn it-tfajjel jitferfru fil-vojt. Kienu għalxejn jittantaw jilqghu l-waqgħa. Il-hin kien qasir wisq. Qasir wisq. Wisq qasir kien il-hin tal-waqgħa.

Imbagħad it-tisbita ma' l-art.

Imbagħad it-tifqigha ta' rasu ma' l-art. It-tferfira ta' riġlejh waqt li ruhu hierġa ftit ftit.

U l-ghadira tad-demmm hierġ mill-iskutella ta' rasu. Il-hmieġ, u l-ilma herġin minnu f'daqqa wahda.

U l-ghadira tad-demmm dejjem tikber u tikber. U ftit lil hemm bi dritt iż-żaghżugh ma' l-art hemm il-kurċifiss għadu mdawwar lejh. Harsithom lejn xulxin. Il-lejla tkun il-Ġenna mieghi. Il-lejla tkun il-Ġenna mieghi.

U fil-boghod fuq il-bank qalb it-trab il-każett idur bil-*Bohero*, kemm kemm jinstanta', issa tiela' issa nieżel, issa mghaġġel, noti issa jittlajjaw, issa donnhom jġgri warajh, donnhom ifittxuh, donnhom iduru mal-kamra jaraw fejn kien qieghed, imbagħad jilmhuh idur, itir, jilmhulu ruhu f'tittex il-hajja li kienet għadha kif tilfet, iduru magħha, iduru, jittqallbu ferhanin flimkien 'il

bogħod fil-berah u jittajru jittajru fl-univers ta' l-eternezza immensa ... .

U l-każett jieqaf. Jehmed f' daqqa wahda hu wkoll.

Xi hadd għalaqlu għajnejh lit-tfajjel. Ressqulu l-kurċifiss sewwa ma' wiċċu u għalqulu għajnejh. Imbagħad għattewh bi gverta.

## IL-KURĊIFISS

Wara li difnu liż-żagħżuġ, l-imghallem mar wahdu fir-rokna tal-kamra, jibki, maħsud, maqtuġh minn ġewwa. Mewt fuq il-lant tax-xogħol. F'idejha kellu l-kurċifiss li kien ġabar dakinhar tal-waqgħa. Harstu kienet waqgħet fuq il-kurċifiss fir-rokna, fl-art taht il-gverta li biha kienu għattew lill-mejjet. Kien refgħu, u kien biesu.

Issa kien għad hemm id-demmm ta' l-imsejken tfajjel mghaqqad u mċappas max-xewk imdeffes fir-ras tal-ġibs t'Alla l-Imbierek. Hass id-demmm idelliklu idu, iwahhallu subghajh flimkien bħallikieku kolla tal-biża'. U beża' l-imghallem. Hassu jinhasad. Jinqata' minn ġewwa.

Kien hemm ukoll il-każett. Xi hadd kien jehtieg' jehodhom lil ommu u lil missieru. Imbagħad għafas buttuna, u oħra, u sema' fil-bogħod il-bikja tal-vjolini ta' Ravel. Kienu qed jibku lil dak it-tfajjel li kien hela hajtu hekk kiesaħ u biered minn fuq dak is-sellum. Kienu qed jingħu, jolfqu bil-kwiet, qalbhom miksura għal dak li kien intelaq għal mewtu hekk habta u sabta fuq ix-xogħol.

Imbagħad l-imghallem qieghed kollox f'karta kbira u mesah id-dmugh minn għajnejh. U mesah fl-istess maktur id-dlik ta' demmm magħqud minn subghajh. U qagħad jara s-sinjali ta' aħmar skur donnhom miksuri lewn il-hamrija tax-xagħri, kultant donnhom jiswiedu fuq il-maktur.

U telaq lejn id-dar tat-tfajjel. Imbikkem. Isfar mewt hu wkoll.

Fuq il-mejda tas-salott qieghed il-karta bil-kurċifiss u l-pakkett bil-każett ġo fih.

“Dan il-kurċifiss kien tiegħu,” ried jgħid. Imma ma lissen ebda kelma. Bħal balla konkos kienet imlietlu gerzumtu u tfietlu lehnu.

Kien iħares lejha il-hin kollu dak il-kurċifiss. Kien jitla' jnaddfu meta ma kinux ikunu jarawh. Hekk ried jgħidilha lil ommu. U dak il-kurċifiss waqa' m'ibnek, ried jgħidilha. Waqgħu flimkien, ried jgħidilha, din kienet l-aħħar xbieha li kellu quddiemu. Dan kien l-aħħar wiċċ li ħares lejha waqt li kien qieghed imut. Dan kien l-aħħar ħars li kien qieghed jara waqt li demmu kien ħiereġ minn rasu. U dan il-krib tal-vjolini hu l-għana li kien qieghed jisma'

waqt li kien qiegħed imut ftit ftit.

Imma ma kellu heġġa jlissen lanqas kelma wahda.

U telaq.

# Mera Mkissra

Lina Brockdorff

**T**FAQQIGHA U THEŻŻIŻA TAL-BIŻA' ... il-bomba waqghet qrib sew, aktarx fuq rasna. Foga kbira ta' trab dehret diehla mit-taraġ tax-xelter. Meta ġejna f'it f'sikitna u stajna nitkellmu l-ewwel mistoqsija fuq fomm kulhadd kienet: "Fejn ġiet il-bomba? Tghid lil min kienet laqtet ix-xorti dik id-darba?"

Ma hallewniex nitilghu mill-ewwel, imma meta tlaġna sibna herba shiha tistenniena u ma domniex ma fhimna li x-xorti hażina kienet messet lil hafna din id-darba; fl-istess hin stajna nghidu li kienet xorti tajba wkoll għax ma kien hemm ebda telf ta' hajja.

Konna tlifna djarna. Kemm hi haġa kerha li tiftakar li f'mument wiehed issib ruhek mifrud u mcaħhad minn kull oġġett mehtieg u għažiż li tkun ilek iġġabbar għomrok kollu! Bla ikel, bla sold u bla hwejjeġ. Fuq kollox bla mkien fejn iddeffes rasek. Tistenna kollox minn għand haddiehor, u f'dawk il-jiem min seta' jaghti?

Imma kos, sewwa jghidu, fid-dinja kollox jindara, u f'dawk il-jiem, fl-ehrex tal-gwerra din l-istorja li titlef darek konna drajnicha wkoll; illum taqa' dari, għada forsi taqa' tieghek. Jista' jkun li tant kien għelibna l-ġuh u l-biża' li parti minna kienet qisha mejta, konna qisna qoxra ta' iġsma niġġerrew f'dak in-niket u t-twerwir sa ma thallina r-ruh ukoll.

Mela, dak in-nhar ix-xorti messet lili ... fejn kont sejra? Kif ser intarrax xi haġa lil żewġi li kien fuq ix-xogħol?

Ahna n-nisa u l-ftit irġiel xjuh li kien hemm magħna bdejna nippruvaw

insibu fejn kienu djarna, naraw x'fadal minnhom u jekk possibbli nsalvaw xi haġa. Tiskanta. Hadd ma beda jibki. Hadd ma jliessen xejn. Wiċċna maskra ta' sabar. L-irġiel taghna ma kenux hdejna biex isabbruna, dawk kellhom dmirhom fuq il-kanuni. Ir-rahal kollu bi hġaru ġie jġri biex jghin u kulhadd offra daru, sakemm kienet ghadha wieqfa, bhala kenn ghal kull min ried jidhol. Man-nies tar-rahal ġew ukoll ta' l-A.R.P., voluntiera habrieka li kont issibhom dejjem f'waqtiet bhal dawk. Dawn ma hallewniex nersqu lejn periklu ta' hitan jew soqfa ser jiġġarrfu.

Jien żġiċċajt minn taht għajnejhom għax kont ghadni mhux konvinta għal kollox jekk dari ghadhiex wieqfa jew le, billi tiegħi kienet f'tarf it-triq. Ilmaht xi hitan weqfin. Hadt nifs qawwi. Ma stajt nasal s'hemm minhabba l-kwantità ta' ġebel li kien hemm fin-nofs. Meta rnexxieli, wara xi saghtejn mort bil-muftieh lest f'idi biex niftah il-bieb; id-drawwa li tegħleb ir-raġuni! Għax stajt ninduna li ma kienx hemm htieġa ta' muftieh. Il-bieb kien fuq il-ġebel ta' madwaru u minn dari kien fadal biss il-hitana ta' madwarha.

Iċċassajt inhares lejn dik il-herba. Xtaqt kieku nibda nohroġ xi affarijiet, imma fejn inqeghedhom? Bdejt nitlef rasi u ma kontx naf minn fejn nibda. Iz-żewġ kmamar li kienu darna spiċċaw. Intfajt fuq travu li kien hemm f'nofs kamra minnhom u bqajt hemm, għax roġhda kbira hakmitli riġlejja u bdejt nibza' li ser ninstabat ma' l-art. Rajt quddiemni mera mkissra, kienet il-mera tal-gradenza, l-aktar oġġett li kien għal qalbi fil-kamra tas-sodda. Ma ridtx nemmen li hekk kellha tispicċa dik il-mera. Ġbart biċċa kbira li kienet ghadha shiha, kollha xfar bil-ponot u miksija bit-trab.

Gerrejt subghajja fuqha biex inwarrab ftit dik il-purtiera ta' trab u hemm f'dik il-mera ergajt bdejt nara grajjiti ... jew grajjitna, jiġifieri tal-mera u tiegħi.

Kont ghadni tarbija ta' ftit xhur meta ommi kienet tehodni quddiem dik il-mera u tilgħab miegħi, tqeghedni bilqieghda, iżżommlu jdejja u tghallimni kif nagħmel l-ewwel passi. Bdejt nikber u allura spiss nitkejjel mal-kxaxen tal-gradenza, l-ewwel mat-tielet, imbagħad mat-tieni u fl-ahħar ma' l-ewwel kexxun. Hemm kont ilhaqt fuqnett, l-irhama tal-wiċċ u wara ftit snin kont twalt biżżejjed biex stajt nomxot xaghri u nibda niżżejjen quddiem il-mera tal-gradenza li tant kont inhobb.

Ommi mietet, u fin-niket ta' bint wahdaniya mort nġhatti dik il-mera b'liżar, kif kienet l-użanza dak iż-żmien. Dam hemm il-liżar għal żmien twil. Malli taffa xi ftit in-niket ergajt bdejt inżur il-mera. Kelli tmintax-il sena u qalbi kienet ġa ntilfet fil-hlewwa ta' l-ewwel imhabba lejn ġuvni, lejn Karmenu. Missieru kien habib tal-familja taghna, allura xejn ma kienet tidher stramba li

kultant jiġi jżurna ma' missieru. Billi l-gradenza kienet fir-rokna tas-sala nerhulha għal quddiemha biex bis-serqa nitbewsu, għax missieri kien għadu ma jafx bl-imhabba taghna għal xulxin. L-ewwel rigal ta' Karmenu kien sett tat-twaletta li sab ruhu fuq il-gradenza quddiem il-mera.

Iżżewwiġna meta l-gwerra kienet ġa mdendla fuq rasna. Il-lejl ta' qabel it-tiegħ erhili nipprova l-libsa bajda u l-mant quddiem l-istess mera. Konna bqajna nghixu ma' missieri, imma ma kellniex ingawduh wisq għax marda qasira hatfithulna minn ġo fostna u hekk sfajna wahidna f'dik l-ewwel sena tal-gwerra. Billi konna noqogħdu l-Belt meta l-attakki bdew jhrawu hsibna li jkun aħjar jekk inwarrbu u hekk sibna żewġ kmamar Had-Dingli, bil-hsieb li l-għadu hemm ma jsibniex.

Mal-ftit affarijjet li tellajt miegħi hadt il-gradenza bil-mera. Kull filgħaxija meta kont insib ruhi waħdi, għax żewġi kien suldat, kont immur quddiem il-mera nirrangja ftit xagħri u qisni nsib fiha l-wens tiegħi.

Imma issa l-mera kienet spicċat ... Bqajt hemm fost dak it-tifrik, nahseb; le, le mhux nahseb imma ċċassata ... hassejt min jerfagħni minn driegħi. Kien żewġi bi tbissima li riedet tfisser hafna xorti. "Il-mera nkisret, kollox inkiser!" għidtlu, waqt li bdejt narah minn ġo purtiera ta' dmugh.

Qalli bil-hlewwa: "Il-mera li dejjem urietna xeni sbieħ, illum qalbha nqasmet bil-herba ta' madwarna! Imma tibzax, għażiża ... sakemm inti għadek hajja, sakemm nara dawk għajnejk ileqqu, l-isbaħ mera tibqa' ma tinkisrx!"



# No(ra)vella

Joe Friggieri

**K**ULJUM, KIF JIDHOL L-UFFIĊĊJU U JIFTAH IL-KOMPJUTER, mar-ruxxmata riklami ghal kull tip ta' prodott, ma' l-offerti generużi ta' min ma kienx jaf fejn se jaqbad jinvesti flusu u ried jaghmlu sinjur f'hakka t'ghajn, kien isib messagg minghand Nora Vella, bl-indirizz elettroniku [nora.vella@hotmail.com](mailto:nora.vella@hotmail.com).

Kien beda jirċievi dawn il-messaġġi f'gheluq sninu u baqa' jirċevihom regolarment. Kull darba li pprova jwegibhom, il-messaġġ tieghu kien jiġi lura, tant li wara ftit qata' qalbu u ma ppruvax iżjed. Imma l-messaġġi ta' Nora Vella baqa' jiftahhom u jaqrahom.

L-ewwel messaġġ, dak li kien irċieva f'gheluq sninu, kien jghid hekk: "Iltqajna fil-party tal-Milied. Tiftakar?" Habbel rasu kemm felah biex jara jekk kienx iltaqa' ma' xi hadd li qatt ma kien iltaqa' mieghu – jew maghha – qabel, imma ma ftakar f'hadd. Fil-party tal-bank kien hemm 'il fuq minn tliet mitt ruh, xi whud mill-fergha ewlenija li kien jahdem fiha hu, ohrajn minn frieghi ohra. Terġa' u tghid, il-party kien sar waqt il-hin tax-xoghol, u l-impjegati, lebsin l-uniformi, kienu jidhru kollha l-istess.

It-tieni messaġġ kien jghid hekk: "Ilek hafna tafni u qisek ma tafnix." It-tielet: "Tahbix il-verità minnek innifsek." Ir-raba': "Tghidlix li nsejt." Il-hames: "X'qed tfittex?" Is-sitta: "Ma baqax wisq." Is-seba': "Chopin u l-harifa f'ruhna."

Imbaghad il-messaġġi reġġhu bdew mill-bidu, fl-istess ordni tal-ġimgha ta'

qabel. “Iltqajna fil-*party* tal-Milied. Tiftakar?” “Ilek hafna tafni u qisek ma tafnix.” “Tahbix il-verità minnek innifsek.” “Tghidlix li nsejt.” “X’qed tfittex?” “Ma baqax wisq.” “Chopin u l-harifa f’ ruhna.”

Dam tliet xhur jirćievi dawn il-messaġġi. Darba ddecieda li ma jiftahomx iżjed. Imma l-ghada għelbitu l-kurzità, u sab messaġġ differenti. “Ejja ltaqa’ mieghi llejla fis-sebgha quddiem il-Kafè Kandinsky.”

Ma setax jemmen ’il għajnejh. Ċempel lil martu biex jghidilha li kien se jdum. Hareġ mill-uffiċċju f’ xita qliel u ma sabx fejn jipparkja. Kellu jhalli l-karozza seba’ kantunieri bogħod, fi triq imwarrba mimlija qtates, telaq jigrì biċ-ċwieviet f’idu, u wasal imxarrab ghasra u nifsu maqtugh. Quddiem il-kafè ma kien hemm hadd, imma wara ftit ra mara taqsam it-triq. Kienet liebsa kowt iswed u wiċċha kien mghotti bl-umbrella. Qabel ma seta’ jmur jilhaqha, raha tidhol f’karozza misjuqa minn xi hadd iehor, sema’ l-karozza tistartja, u raha titbiegħed u tghib fid-dlam u x-xita.

Kif kien sejjer lura d-dar ma setax itajjar minn mohhu l-hsieb li meta l-mara għalqet l-umbrella biex tidhol fil-karozza, kien ha l-impressjoni li kellha maktur ahmar imdawwar ma’ għonqha, bhal dak li kien xtara lil martu Parigi meta kienu siefru flimkien ftit wara li żżewġu. U meta wasal id-dar u qasam il-kuritur biex jidhol fil-kamra tal-banju, lemaħ biljett imqieghed apposta fuq sigġu quddiem il-bieb, u l-kelma li seta’ jaqra meta għabru u hadu taht id-dawl kienet “noravella.” U meta sejjah lil martu ma wegħbitux.

Dak il-hin, bhal f’leħha ta’ berqa, ftakar f’ dak il-mument, għaxar snin qabel, meta waqt *party* tal-Milied organizzat mill-bank għall-impjegati tieghu, kien iltaqa’ għall-ewwel darba ma’ dik it-tfajla twila, fuq ruhha, xagħarha qasir, bil-qmis bajda ta’ l-uniformi miftuha taht il-ġakketta griża, li qaltlu li kienet iddoqq il-pjanu, u talabha tohrog mieghu.

# L-Abbati

Henry Holland

**G**HADA L-GHID IL-KBIR. Il-*brother* kien qalilhom biex wara nofsinhar jistrieħu għax illeġla fis-sitta u nofs iridu jkunu digà lesti għall-funzjoni ta' filgħaxija. Għalhekk James, ta'abbati eżemplari li kien, kif wasal id-dar mill-knisja kiel, inhasel bil-lest, hareġ qmis hafifa għax taht is-suttana l-ġersi kien ixewku, poġġa l-qalziet il-ġdid bir-reqqa fuq dahar is-siġġu, il-kalzetti suwed, ibblakka ż-żarbun għal darba darbtejn, imbagħad inxtehet fuq is-sodda wiċċu 'l fuq, jiċċassa lejn is-saqaf u jahseb sakemm isir il-hin.

Ommu kienet għaddithielu l-isPELLIZZA u qieghda mdendla ma' l-isPalliera fl-intrata biex meta jkun hierēġ jehodha b'kollox u ma jkemmixhiex. Kienu ġejjin xi qassisin minn barra biex jikkonċelebraw u x'aktarx li ġej il-provinċjal ukoll. "Unur kbir għalina," stqarr Fr. Mizzi u l-*brother* qallu li wara se jkun hemm ikla ta' l-okkażjoni u li l-abbatini mistednin ukoll.

Abbatini sitta spiċċaw jekk tghodd lin-Nemlu għax Peter Seychell hareġ is-sena l-oħra. M'ghadux tifel žgħir qal u kien iddejjaq. L-isPELLIZZA li juża James tiegħu kienet u tiġih ftit kbira iżda l-isbah wahda. Hi biss bil-bizzilla rakkmata mal-keffa, u qabel telaq Peter kien tah ukoll it-terha tas-satin li kien libes fl-investizzjoni ta' l-abbatini li marru l-Vatikan. Mhux suppost li johroġ biha għalissa iżda Fr. Edwin, il-qassis favorit ta' James, qallu li m'hemm xejn hażin u, min jaf, forsi dalwaqt ikollu tiegħu. Dis-sena minn pajjiżu se jagħżlu wiehed minn tal-Kappuċċini, kien jafu James, tifel bil-għaqal, iżda sena oħra jekk jibqa' sejjer hekk għandu ċans.

Mhux ghax ried jiftahar James iżda kulhadd kien jghid li hu l-ahjar abbati, u wara li telaq Peter Fr. Edwin lilu poġġa bhala prefett, allavolja Marco Saliba kien daħal xahrejn qablu u suppost hu hadha. Iżda Marco ma jafx miskin. Anki huh iż-żghir jghid li naqra bahnan u ġieli għamel xi wahda minn tiegħu. Il-Milied li għadda fil-quddiesa ta' nofs il-lejl kien raqad bilwieqfa fuq l-artal u l-fjamma tat-torċa bdiet taħraq u xagħru u mn'Alla induna l-*brother* u tfihieu b'subghajh. Tiskanta kif jaqbad ix-xagħar u x'riha jagħmel! Tghidx kemm dahqu n-nies u Marco lanqas biss induna x'ġara! James kien inkiser iżda u sar ahmar nar. Hass li kien waqqagħhom għaċ-ċajt u kien se jkeċċih u jghidlu biex ma jiġix aktar. Imbagħad hafirlu ghax, miskin, bahnan, u wara kollox ma kellhomx daqshekk abbatini.

Ibierah, il-Ġimgha l-Kbira, James kellu jqassamhom mod iehor minn Hamis ix-Xirka billi Marco ma ġiex ghax kien ma jiflahx. Minn banda kien ahjar. Hu reġa' għamel ċensier, Johnnie Saliba u Wenzu akkolti u żammew is-salib meta n-nies telgħu biex ibusuh, ta' Jones bilqieghda ghax bħall-bierah ma jstax jghinha peress li Tqarbin biss ikun hemm, u lin-Nemlu tah navetta.

In-Nemlu "lavetta" jghidilha imma "navetta" ġejja mill-kelma bit-Taljan "nave" li tfisser vapur, għalhekk "navetta" tfisser vapur żghir, u vera hekk qisha, vapur żghir, nofs qamar, bil-wiċċ jinfetah u jinghalaq. Hekk kien spjegalu Fr. Edwin u qallu li meta kien żghir kien abbati wkoll u wara li sar qassis kien tela' jistudja sentejn Ruma u ġieli kien qaddes il-Vatikan. Dis-sena għażlu lil ċertu Philip Caruana minn tal-Kappuċċini, kien jafu James, iżda sena oħra jekk jibqa' sejjer hekk għandu ċans.

---

Il-Vatikan! Meta ġie lura Peter Seychell kien urihom ir-ritratti li kien ha mal-gwardji Svizzeri. Kien fihom m'oghla hawn! U kien qalilhom li l-pjazza ta' San Pietru tesa' eluf u eluf ta' nies u li l-Bażilika tant hi kbira li tegħja timxiha minn tarf sa tarf, u ma' l-art hemm immarkat sa fejn jaslu l-katidrali ta' Londra, Pariġi u r-Russja f'daqqa.

Ir-Russi ma jemmnux f'Alla ghax dawk komunisti u darba ta' l-Azzjoni wrewhom film fuq kemm jahqru lill-Insara u kemm mietu Ġiżwiti fiċ-Ċina u fl-Amerka t'Isfel. Il-Ġiżwiti kullimkien marru, anki l-Ġappun. U darba James kien sema' li l-ordnijiet l-oħra u anki kien hemm xi papiet ma jafdawhomx u jghiru għalihom ghax makakki u kapaċi jhaddmu rashom.

Anki r-Rumani kienu jahqruhom lill-Insara u meta jmur Ruma James żgur

li jmur jara l-Kolossew fejn kienu jitfghuom ghal halq l-iljuni. U fejn qabel kienu jghixu fil-katakombi taht l-art issa hemm il-Vatikan li hu ċ-ċentru tal-Knisja Kattolika Appostolika Rumana, li hi wahda mill-ikbar religjonijiet (jekk mhux l-ikbar) u li qatt m'hi ser tispicċa ghax kif Kristu qal lil Pietru u kif Fr. Mizzi dejjem itambar fil-priedka tal-Hadd, "Fuq din il-blata nibni l-knisja tieghi u bwieb l-infern ma jaghlbuhix. Qatt u qatt!" Qatt u qatt! Tiskanta!

Li jiskanta wkoll James kien kif Fr. Mizzi ma jahmilhiex ir-riha ta' l-incens. Ilbierah qarras fruit wiċċu ghax in-Nemlu waddab naqra żejda fuq il-fahma qabel il-Barka u dahna kbira telghet dritt ghal immifsejh. James ma indunax u ma kienx it-tort tieghu. Ir-riha ta' gharaq li kienet tohroġ minn taht abtejn il-qassis kienet iddejqu żgur! Kellu lsienu daqs pala tal-bajtar u biex idahhaqhom lill-abbatini kien johorġu kollu u jmiss il-ponta ta' mniehru bih. In-nanna ta' James u n-nisa xjuh l-ohra kollha kienu jahilfu li kien qaddis. Bhall-bierah fil-qari tal-Passju jaghmel il-parti ta' Anna u Kajfa u tal-Lhud li jghajtu, "Sallbu! Sallbu!"

Fr. Edwin dejjem jaghmel il-parti ta' Kristu. Kellu lehn u sod u rpużat u meta jaqra qatt ma jaghmel żbalji. Ghajnejh ċari, blu, u xaghru isfar bhal tat-tfal Ingliżi li Gregorju l-Kbir meta rahom ilsiera sejhilhom "anġli tas-sema" u kien baghat lil Santu Wistin, mhux id-duttur iżda l-iehor, biex jikkonvertihom. Din l-istorja James kien semagħha l-iskola minghand is-ser tar-*religion*, iżda Fr. Edwin qallu li dik leġġenda. Leġġenda tista' tkun vera jew le iżda aktarx mhijiex.

Bravu hafna Fr. Edwin u qassis modern. Kien ihobbu lil James u xi kultant biex jiċċajta kien iberfillu xaghru u jghidlu, "Ara l-kardinal iż-żgħir!" ghax is-suttana ta' l-abbatini tal-knisja tagħhom hamra kienet u l-kardinali ahmar skur jilbsu. Fuq il-kardinali l-Papa biss hemm u tahtom jiġu l-arċisqof, imbagħad l-isqof, monsinjur, kanonku u fl-ahhar il-bqija tal-kleru kollu. "Ġerarkija" jghidulha, tarġa wara l-ohra, bhal sellum. Hekk kien spjegalu Fr. Edwin.

Min jaf x'ghad jilhaq Fr. Edwin? James għandu kien iqerr u mieghu biss kien fetah qalbu u qallu bix-xewqa kbira tieghu li xi darba bhal Peter Seychell jitle' l-Vatikan. Meta ma ntgħażilx għas-sajf li ġej, kienu għażlu lil Philip Caruana sena u nofs ikbar minnu, kien Fr. Edwin li qallu biex ma jaqtax qalbu u li jekk jibqa' sejjer hekk għandu ċans. Anzi kien wiegħdu wkoll li xi mkien fl-istudju tieghu kellu ktieb tal-quddies bit-Taljan u la jsibu jsellifhulu u x'hin irid James, fejn ma jifhimx, seta' jaqbad u jistaqsih mingħajr misthija ta' xejn.

Dan xahrejn ilu kien. Forsi ma ġiex f'idejh il-ktieb jew forsi nesa. Fr. Edwin imħabbat hafna: il-programmi fuq ir-radju, iż-żgħażaġh, l-Università . . . Veru li fadal sa sena ohra iżda Fr. Edwin jaf li hu kien l-ahjar abbati u li jisthoqqlu għallinqas għal darba ssehħ il-holma ta' hajtu li jitle' jservi l-Vatikan!

“Diġà wasalt James? Hadtu pjaċir l-ikla?”

Ma kellux aptit kliem u biex ma żżommux gidbilha. “Iva, Ma. Ha nitla’ norqod, issa għajjen u għada rrid ngħin tat-tmienja.”

“Kun imbierek, ibni.”

Tela’ jġiri f’kamartu u sakkar il-bieb. Hareġ l-isPELLizza li kien heba minn taht il-qmis, it-terha tas-satin għoqda mill-but, għaffiġhom flimkien u tefagħhom gozz f’rokna fl-art. Tajjar iż-żarbun minn saqajh u ntefa’ bil-hwejjeġ b’kollox fuq is-sodda b’rasu mgħaddsa bejn l-imhadda u l-hajt. Kellu qalbu se tinqasam.

Mela għalhekk kien ġie l-provincjal ma’ żewġ qassisin ġodda! U għalhekk għamlu l-ikla u stidnuhom kollha lill-abbatini u kien hemm tal-familja tiegħu wkoll: missieru, ommu, ohtu ż-żghira u ohtu s-soru. Kien jaf Fr. Mizzi u anki l-*brother* kien jaf u fejn is-soltu jgħidulu kollox din id-darba xejn!

Ahjar li ntefa’ ma’ l-ohrajn fuq il-mejda għalihom milli qagħad jgħin fil-kċina jnewwel il-hobż meta jispicċa u l-fliexken ta’ l-inbid wiehed wara l-iehor. Kemm kien staha meta Fr. Edwin waqqfu kif kien għaddej bil-platti vojta minn warajh, ġibdu lejh u qal lil ohtu ż-żghira, “Clarissa, hawn hu dak li dejjem issaqsin għalih,” u kif rah mifxul qabad jidhaq u qallu li ma għandux għalfejn jinkiser tifel bħalu u “Mhux gustuż il-kardinal iż-żghir!” komplu u hi titbissem u thares minn taht waqt li bdiet tlaqqat il-qiegh tat-tazza bil-kuċċarina u ddawwarha f’halqha. Shabu minn faċċata bdew jagħmlulu l-mossi, jippuntaw lejh u jgħaddu l-kummenti. F’daqqa wahda rrealizza kemm qatt ma kien jaħmilhom u li kieku seta’ dak il-hin kien jiżbranahom.

“Int l-abbati li sejjer il-Vatikan?” kienet staqsietu kif għolliet rasha b’ilsienha jdur ma’ xufftejha niedja bil-ġelat. Kellha qatra bajda fuq imnehirha u għal mument stħajjilha ser tagħmel bħal Fr. Mizzi, tohroġ ilsienha u tilgħaqha. Hass bħal fawra tielgħa għal rasu u ma jafx il-ghala qalbu bdiet thabbat sitta sitta. X’ seta’ jgħidilha dak il-hin? Hekk suppost iżda wara l-ahbar tal-lejla? Dar lejn Fr. Edwin għall-ghajjnuna iżda l-qassis kien qieghed jitkellem ras imb’ras mal-provincjal. James ma kienx jaf li jpejjep u rah naqra stramb bis-sigarett idahhan bejn subgħajh irraq.

X’fettillu sejjer il-Brazil? Veru li għandhom bżonn il-missjunarji għax fqar u injoranti msieken. Ġieli lanqas biċċa kappella ma jkollhom u l-quddiesa jagħmluha f’għarix tat-tiben u ġieli qassis wiehed ikollu madwar erbghin elf ruh f’parroċċa wahda u biex iqarbinhom kollha jdum ġimghat shaħ. Hekk kien qallu.

Imma ma setax jistenna sa sena ohra? Min se jghinu jekk ikun hemm eżami ta' preparazzjoni għal dawk li jridu jintgħażlu biex imorru l-Vatikan? Ghaliex mela meta ma ntgħażilx għas-sajf li ġej qallu biex ma jaqtax qalbu u li sena ohra għandu ċans? U kif qatt ma qallu xejn? Kien ilu jaf żgur għax biex titlaq il-familja għal żmien twil, jekk mhux għal dejjem, u tmur f'post daqshekk 'il bogħod mhix haġa ta' mil-lum għal għada.

Se jitlaq u se jhallih wahdu, hekk, lampa stampa. Mank għallinqas ftakar li jtih il-ktieb tal-quddiesa bit-Taljan! U James minghalih li kien l-ippreferut tiegħu, "il-kardinal iż-żgħir." Allura kien juri interess fih biex bħal speċi jkompli, ma jiksru, bħalma jagħmel ma' kulhadd u qatt ma kien verament ... ihobbu.

James thawwad. Xi haġa bħal iddallmet ġo fih. L-affarijiet ma kinux kif kien jahsbhom hu. Hassu ttradut. Ma stennihiex minn Fr. Edwin li jikxef ma' xi hadd barrani, imbagħad ma' tifla, dwar dak li kien jafdal, li tant tkellmu fuqu, ix-xewqa kbira li xi darba, sena ohra, jekk Alla jrid ...

Jiftakar li reġa' hares lejha u ried jghid xi haġa iżda kif seta'? Mohhu kien geġwigiya wahda. Baxxa rasu, gemgem xi haġa minn taht l-ilsien, ha l-platti fil-kċina u bla kliem u bla sliem hareġ mill-bieb tas-sagristija u harab jiġri lejn id-dar.

---

"Ahjar ma mort xejn," newwah James waqt li kompli jgħaddas rasu aktar 'l isfel fl-imhadda. Minn hin għal iehor hass li kien se jinfaqa' jibki iżda żamm għax ma riedx lil ommu tisimghu ... Haqq id-dimonju, ahjar ma mar xejn! Għada ma jersaqx lejn knisja, biex żgur ma jarahx! Kemm deher ferħan qisu sejjer il-ġenna minflok f'pajjiż mimli għaks. U kemm dam ġej biha l-provinċjal biex jghid erba' kelmiet u jfahhru għas-sagrificju kbir li ser jagħmel. Lahaq kesah l-ikel allavolja James lanqas biċċa hobz ma daq. Mhux bħall-ohrajn għax sa l-inqas farka laqqtu, Alla jbierek. Min jaf is-soru xammitx ir-riha ta' għaraq ta' Fr. Mizzi iferrgħalha tazza wara l-ohra mill-inbid li qal li hu stess kien għasar? Żewġ bastimenti bħal dawk, x' ma jagħsarx! Mid-dehra għoġobha għax wiċċha skarnat kien u ma waqfitx minuta ttaqtaq. Tal-klawsura mhix żgur.

Haqq id-dimonju! Ahjar ma mar xejn. Għada ma jmurx żgur. U la pitghada u lanqas pitpitghada. Qatt u qatt! Bħal Peter Seychell jagħmel. U bħal huh il-kbir li qatt ma jmur knisja. Hux mażun tgħajru ommu u bħalu mażun isir! U jista' kulhadd u kollox imur jixxejjer ... Fr. Mizzi, il-*brother* u Fr. Edwin ukoll

... . Kollha makakki, sewwa jghidu ... . Kulhadd, bil-knisja b'kollox ... . Bil-Vatikan b'kollox... . Haqq id-dimonju! Haqq ... id-dimonji!

*“Int l-abbati li sejjer il-Vatikan?”*

*Ghajnejha çari blu, u xagħarha isfar bħal tat-tfal Inglizi li meta rahom Gregorju l-Kbir sejħilhom “angli tas-sema”... u bħal jarmi fwieħa ta’ laring magħsur... . Kellha ħarsa, hekk, bħal tiġbdek ... xufftejha ħomor niedja jleqqu ... . Haqq id-dimonju! Kien ħarab qisu xi tifel żgħir... . X’seta’ rrispondieha dak il-ħin? Anki issa jaħseb fuqha qalbu qieghda terġa’ tħabbat sitta sitta ... . U għandu bħal tferfir taħt żaqqu qatt ma ħass hekk ... . “Int l-abbati li sejjer il-Vatikan?” Fr. Mizzi kien avżahom darba fuq dawk it-tfajliet żienja, bla mistħija ... id-dnub ... id-dnub taż-żina ... iż-żina x’inhi, Fr. Edwin?*

*Kemm kienet sabiħa! Haqq id-dimonji! Kemm hi sabiħa ... Clarissa! Clarissa! Tgħid nerġa’ naraha? Min jafta’ x’ħin kienet tisma’ quddies? Haqq id-dimonju ... . Tgħid nerġa’ naraha?... .*

# L-Ehrex Ġurnata tal-Gwerra

Maurice Mifsud Bonnici

Is-6 ta' Awwissu, 2003

**G**HALKEMMALTA bdiet iġġarrab l-effetti koroh tal-gwerra fil-11 ta' Ġunju, 1940, l-ghada li l-Italja tat l-ultimatum lir-Renju Unit u lil Franza, l-attakki mill-ajru hraxu minn mindu l-ajruplani Ġermaniżi niżlu ġewwa Sqallija f'Diċembru, 1940. L-ewwel attakk qawwi tagħhom ġarrabnieh fis-16 ta' Jannar, 1941 meta attakkaw b'ajruplani ta' tipi godda ghalina u b'sistemi li ma konniex imdorrijin naraw. Kienu attakkaw l-*Illustrious* fil-Port il-Kbir. L-attakki, xahar wara iehor, baqghu għaddejnin fuq skala aktar baxxa mill-ewwel attakk, iżda meta waslu x-xhur ta' Marzu, April u nofs Mejju tas-sena 1942, dawn l-attakki laħqu l-eqel tagħhom.

Hafna minn dawn l-attakki, u oħrajn qabilhom u warajhom, rajthom isehhu minn fuq il-bejt tad-dar tagħna f'Hal Lija, fi Triq Sant'Andrija, numru 49 (fejn ukoll twelidt jien). Ta' dak kollu li rajt żammejt djarju li minnu sejjer nagħti ġurnata li, fl-opinjoni tiegħi, attakkaw fiha l-akbar numru ta' ajruplani ta' l-ghadu. Din kienet it-TLIETA 7 TA' APRIL, 1942. Dak iż-żmien kont tliet xhur 'il bogħod milli nagħlaq 16-il sena. Kont ktibt hekk:

"Fir-rejd li daqq fid-9.14 a.m. u spiċċa fl-10.37 a.m. għall-habta tal-ghaxra nieqes kwart, madwar 80 ajruplan tal-bumbardament attakkaw prinċipalment il-Port il-Kbir. Fl-ewwel mewġa 14-il JU 88 (*Junkers*) dahlu mit-tramuntana bid-direzzjoni lejn nofsinhar u kif qabzu lil Hal Lija, tnejn minnhom iddajjaw

fuq Birkirkara, aktarx fuq il-batterija (kanuni ta' kontra l-ajruplani) ta' Fleur de Lys. L-ohrajn daru u waqt li kienu qeghdin jitbaxxew ghal fuq l-ajrudrom ta' Ta' Qali, erba' minnhom kif regghu waslu fuq Hal Lija, sparaw bomba kull wiehed bhal dawk il-bombi *rockets* li tefghu darbtejn ohra qabel.

“Din id-darba, minhabba li sparawhom kważi minn fuq rasna biex jevitaw il-baraxx qawwi li lahaq tela' fuq Ta' Qali, stajna naraw bhal ġamra nar hierġa minn wara dawn il-bombi, b'serbut ta' duhhan abjad hafif. Il-hoss ta' tvenvin kien jinstema' qawwi. Il-bombi splodew ġo Ta' Qali qabel ma l-ajruplani l-ohra tefghu l-bombi tagħhom fuq l-istess objettiv bil-metodu konvenzjonali. Kienu jidhru u jinħassu li dawk il-bombi speċjali kienu ta' kalibru akbar mill-bombi li tefghu l-ajruplani l-ohra. Id-dahna tagħhom kienet sewda faham. Aktarx kienu bombi ta' l-2,000 libbra. Dawn l-erba' ajruplani li evitaw li jidhlu fil-baraxx daru ghal fuq in-Naxxar waqt li l-ohrajn li dahlu fil-qalba tal-baraxx qawwi, wara li tefghu l-bombi tagħhom minn għoli ta' xi 600 pied, qabdu d-direzzjoni ta' Had Dingli. Meta l-ajruplani ta' l-ewwel kienu għaddejjin minn fuq rasna ġo baraxx mhux daqshekk qawwi, ahna dhalna taht it-tromba tal-bejt u qgħadna nittawlu mill-bieb tagħha waqt li bdejna nisimghu x-xrapnels (biċċiet tal-hadid ta' l-isparar tal-kanuni tagħna) niżlin b'hoss ta' tferfir madwarna.

“Waqt li kien għaddej dan l-attakk ajruplani ohra kienu qeghdin jifgħu l-bombi tagħhom fuq il-Port. Dawn dahlu minn direzzjoni differenti u kienu jghoddu xi 60 ajruplan. Ahna rajna biss JU88s li għalkemm iddajvjaw minn għoli ta' xi 15-il elf pied, ma niżlux baxx aktar minn xi 5,000 pied avolja l-baraxx fuq il-Port ma kienx qawwi hafna minhabba li fl-istess hin kien hemm iehor fuq Ta' Qali.

“F'rejd iehor f'din l-istess ġurnata wara li daqqet is-sirena fis-2.05 p.m., 7 qtajja' ta' JU88 u qatgħa wahda ta' JU87 attakkaw fl-istess hin il-Port il-Kbir, l-ajrudrom ta' Hal Luqa, il-batteriji ta' Fleur de Lys u x'aktarx dik ta' Haż Żebbuġ u ta' Targa Gap kif ukoll Manoel Island. Minhabba li l-baraxxijiet kienu mifruxa, dawn ma kinux qawwi f'dawn il-lokalitajiet kollha. L-ajruplani għalhekk abbużaw billi jinżlu fil-baxx aktar mis-soltu. Innotajna li din it-tattika li jattakkaw aktar minn post wiehed fl-istess hin, dan l-aħhar il-Ġermanizi bdew jużawha ta' spiss. Innotajna wkoll li l-iStukas (JU87 li jiddajvjaw vertikament iżda li ma humiex hfief daqs il-JU88) qed jintużaw mill-inqas. L-*all clear* daqq fit-3.20 p.m. Dan kien it-tieni l-akbar attakk mill-bidu tal-gwerra sa dak il-hin u li fih hadu sehem 'il fuq minn 100 ajruplan tal-bumbardament barra n-numru kbir ta' fajters li kienu qeghdin jiskurtawhom

mill-gholi. L-attakk akbar minnu kien sar fl-20 ta' Marzu, 1942, wara li niżlet ix-xemx, meta madwar 200 ajruplan ibbumbardjaw Ta' Qali wara li fih kienu niżlu l-iSpitfires li kienu ghadhom kemm waslu minn barra (dan kien l-ewwel attakk tad-dinja ta' *carpet bombing*). F'dan l-attakk, li kien il-ftuh ta' l-offensiva Ġermaniża fuq Malta, kienu nqerdu kważi l-iSpitfires kollha li kienu f'dak l-ajrudrom.

“Tard wara nofsinhar ta' dil-ġurnata harxa, ftit wara s-sitta, fir-rejd li daqq fil-5.55 p.m. u li spicċa fis-7.19 p.m., numru kbir ta' ajruplani tal-bumbardament Ġermaniżi attakkaw mewġa wara mewġa bla waqfien, prinċipalment il-Belt Valletta, ghalkemm tefgħu xi bombi fuq il-Port. Dan kien jidher li kien attakk intenzjonat biex jeqred lill-Belt tagħna. L-ajruplani dahlu l-aktar minn fuq Tas-Sliema u l-bqija minn direzzjonijiet differenti. Bdew jiddajvjaw mid-direzzjonijiet kollha f'livelli differenti. L-attakk kien jidher li segwa pjan stabbilit, għax kieku ma kienx hekk kien ikun hemm xi ajruplani li kienu jidhlu f'xulxin. Il-baraxx kien qawwi għal xi għoxrin minuta minghajr ma jaqta' xejn.

“Il-Belt dehret imgeżwra f'dahna ta' trab li warajha kienet qieghda tahbi l-hsarat li wiehed seta' jimmaġina li l-bini tal-Belt ġarrab. Kien impossibbli tghodd l-ajruplani li hadu sehem f'dan l-attakk feroci li kien wiehed mill-akbar li ġarrabna s'issa. Wiehed jista' biss jikkalkola li attakkaw madwar 200 ajruplan tal-bumbardament. Filghaxija sirna nafu li f'dan l-attakk iġġarrfu l-bini tat-Teatru Rjal, l-Auberge de France, it-turreta ta' Kastilja li fuqha kienet titla' r- *red flag* li kienet taghti l-allarm li l-għadu kien wasal fil-qrib, u bosta bini iehor ġewwa l-Belt.

“Illum ġarrabna l-ġurnata li fiha hadu sehem l-akbar numru ta' ajruplani tal-bumbardament Ġermaniżi, 'il fuq minn 350 wiehed. Dawn donnhom riedu jicċelebraw, b'dal-mod barbaru fuq il-Belt prinċipali tagħna, il-fatt li fir-rejd ta' bejn is-2.05 u t-3.20 p.m. Malta sofriet l-2,000 rejd mill-bidu tal-gwerra.

“Is-sirena llum, bħall-bierah, daqqet 12-il darba. L-itwal intervall ta' bejn l-allarmi kien ta' tliet sigħat u 28 minuta u l-iqsar kien ta' 26 minuta. L-itwal allarm kien ta' siegħa u 49 minuta u l-iqsar ta' għaxar minuti. L-ewwel rejd daqq fis-1.35 a.m. ta' billejl fil-bidu tal-ġurnata u l-ahhar wiehed spicċa f'nofsillejl u 35 minuta.”



# Marija

Lino Spiteri

**L**-GHADA WARA NOFSINHAR sar jaf minghand ommu li kienet mietet. “Ara x’qala’ l-bahar,” qaltlu, bilkemm ghadu dahal mill-ghatba ’l ġewwa. “Dan x’kien?”

Beda se jgedwed xi haġa, iżda ma taghtux çans. Qisha kellha seba’ mitt sena biex tifthilha.

“Jaqaw smajt? Ghalhekk ersaqt ’il hawn? Dik il-qahba mietet,” kompliet minghajr xinxilli xejn.

“X’inhū? Min?”

“Dik,” qaltlu, turi ruhha bierda kemm tista’, taħbi t-tmashin qadim ta’ ġewwa fiha. “Tilghabhiex li nsejtha – dik il-qahba.”

Ommu dejjem hekk baqgħet tirreferi għall-ewwel mara li dahlet f’hajtu, Marija, it-tfajla ta’ maġenbhom li kienet tmur għandhom taħsilha l-art, li magħha spiċċaw biex faru x-xewqat li kienu jixxegħlu fih kull meta kien jahseb fuqha, iktar u iktar xhin ikunu qrib xulxin meta tmur għandhom, u li sab li hi fiha kellha wkoll l-istess xewqat għalih. Ma hafritilha qatt talli kienet hi li tat lil binha tifsira oħra ta’ mara barra dik ta’ omm li ma kellha ebda wild hliefu, u li xtaqet iżżommu kollu kemm hu għaliha.

Baqgħet sa ma lit-tfajla hammgħitha ma’ ommha stess, armla hi wkoll. Qaltilha li bintha kienet serqitha ġewwa darha, iżda ma fissritilhiex li dak li haditilha tabilhaqq Marija kien lil binha, li ż-żewġ żgħażaġh kienu taw l-innoċenza tagħhom lil xulxin.

Lit-tfajla hargitha bhala halliela. Ma ddardritx, imbaghad, milli tibda xxerred diskors dwar x'qalet hi li saret taf li Marija taghmel ma' missirijiet u ġuvintur ta' ohrajn li kienet tmur issefter ghandhom ukoll biex taqla' xi haġa halli tghin lil ommha.

It-tfajla tghallmet tista' tghid mil-lum ghal ghada li l-kelma kerha tigrì u tinfirex bil-heffa, kif jaf jigrì u jinfirex il-haxix hażin. F'qasir żmien sabet li ma kien fadal ebda familja li lesta li tibqa' tqabbadha f'darha u ma setghetx tibqa' taqla' xi haġa billi tmur issefter. Qatgheha li tidhol tahdem f'fabbrica. Hemm ukoll sabet li s-seksik dwarha beda meta bilkemm ghadha waslet hi, kif urewha l-botti niffieda ta' tfajliet ohra u l-kliem goff ta' ġuvintur u rġiel li ma ridux ihalluha bi kwietha.

Telqet minn dar ommha wara li hajjarha wiehed minn dawk l-irġiel stess, jiġi missierha fil-wisa', li ma damx ma ra kif ghamel biex jindiehes maghha. Kien sema' fuqha minghand habiba tiegħu, toqghod fl-istess raħal ta' Marija, mhux wisq boghod mill-isqaq taghhom, li żewġha kien jahdem barra l-pajjiż u hu kien iżurha fis-satra tal-lejl.

"Fil-fabbrika qiegħda titbagħal bla hteġa, barra l-kliem li qegħdin jghidu fuqek," kien fesfsilha. "Xi trid tibqa' taghmel hawn? La xorta qegħdin jghidu bik, hemm mod ehfef kif iddahhal hafna flus iktar milli jtuk hawn, għaddejja fuq il-magna bla nifs."

Hajjarha tmur f'kamra li, qalilha, lest li jarmalha f'Tas-Sliema, u spicċat biex hekk ghamlet.

"Tahsibx li hawn Strada Stretta jew il-Gżira, int ma jixraqlikx hekk," qalilha r-raġel bi tbissima mċarrta meta hadha fiha, u mbaghad, bla ċerimonji xejn, urieha iżjed mid-dinja tiegħu li qabel kien għammidha fiha fl-għeluq tal-karozza fid-dalma ta' triq imwarrba qrib l-għelieqi.

Beda jressqilha rġiel ohra mill-ghada stess. Għall-ewwel beda jwassalhom hu, imbaghad bdew ġejjin wehidhom, mibghutin minnu, ihabbtulha, jinqdew u jitilquha, min ikun stmaha qisha landa taż-żibel, rema u telaq, min gidimha selvaġġ għax b'hekk biss jitqanqal, min taha bil-ponn fejn ġie ġie fid-dagħdigha ahharija, u kultant xi wiehed jispiċċa jghajjat belhani, "Inhebbek, ajma qelb ta' qelbi kemm inhebbek!"

Fit-triq tagħha fir-rahall ma setghetx tersaq iżjed wara li darba marret għand ommha u din keċċietha 'l barra, twerżaq bhal miġnuna sa fuq l-ghatba, u ċorma tfal ġrew warajha jghajruha, isaffrulha u whud minnhom ihaġġruha bla hniena. Fil-bqija tar-rahall ma kellhiex għand min tmur li jkun irid jilqagħha. Id-dinja kollha tagħha saret kamritha f'Tas-Sliema.

Sakemm, raġel iżgħar minn dak li haddimha l-ewwel mar għalih waqt li kien fil-kamra għandha, akkuzah b'ħafna dagħa u kliem ħażin li kien dahallu fl-għalqa tiegħu, tah xebgħa u qattgħu b'mus, ħallieh għal mejjet, u mbagħad, dak il-ħin stess, hadħa miegħu lejn kamra oħra f'appartament fejn kellu jahdmulu żewġ nisa oħra.

“Imma int toghġobni iżjed mit-tnejn li huma, int isbah minnhom it-tnejn f'daqqa u rrid insibek lesta meta jkollu aptitek,” kien qalilha. “Lil dawħ li nibda nibgħatlek aghthom b'kemm ihallsu — imma ara li ma jfettillek thoss xejn għal hadd ħlief għalija, għax inċarratlek haddejk, naqtagħlek sieder barra u hadd ma jkun jiflah iħares lejk iżjed.”

Gibed wahda fahxija biex itenni li, tabilhaqq, hekk jasal li jagħmlilha, u taha daqqa ta' ħarta bil-maqlub ta' idu halli ma tmurx titħajjar taħsbu li qieghed jicċajta, jew tinsa t-twiddiba harxa tiegħu. Minn daqqa wahda malajr ġew oħrajn, u kompli jagħtiha mhux bil-ħarta biss, iżda bl-irkobba f'żaqgħa wkoll, is-sinjali bikrija ta' kif ikun jista' jithejja għaliha, għax dak li jqanqlu.

Nenu sar jaf wara ħafna żmien fiex spiċċat Marija. Qaltlu ommu stess, ir-rigal tagħha lilha nnifisha qabel ma żzewweġ u halla darħa.

“Qieghed tara,” lissnitlu ras imb'ras lejlet it-tieg, “qieghed tara! Għax smajt minni se jkollok mara serja, mhux bħal dik il-qahba li kienet tilfitlek għaqlek.”

U dettal b'dettal, qaltlu kulma kienet saret taf fuq it-tfajla, li ma qatgħet qatt ixxammem dwarħa halli tara x'tista' ssib fuqħa.

Li kien għal ommu Nenu ma kienx iħares lejn mara oħra, kien jibqa' kollu kemm hu għaliha u ma jinqata' qatt minn ma' djulħa. Izda, biż-żmien, għarfet illi, gerrxitu kemm gerrxitu hi milli jersaq lejn tfajliet oħra hu u jikber, la darba kien daq il-frotta mhux se jibqa' għal dejjem mingħajrħa.

L-omm għarfet dan u rat kif għamlet biex, għallinqas, lil binħa tressqu lejn wahda li, iva, jitlaq mid-dar biex ikun magħħa, iżda bla ma tisirqu lilħa għal kollox bħala ommu. Sabitlu wahda li taf li toqgħod għal li tgħidilha hi bla ma qatt ifettlilha tippinna magħħa, kif kienet għamlet Marija meta hi qabditħa fil-fatt ma' Nenu, darba wahda xħin ġiet lura d-dar minn qadja barra r-raħal qabel kien mistenni.

U meta waslet is-siegha li binħa jħalliħa biex jitlaq ma' martu, dawret l-aħħar dawra tal-muftieh biex għal dejjem taqflu barra minn dik it-tfajla li hi baġħdet u baqgħet tobghod bla heda jew ħnienna tul il-mogħdija tas-snin.

“Qieghed tara kemm kellu raġun f'li għidtlek lejlet li żzewwiġt,” temmet,

wara li fissritlu tikka b'tikka kif semghet li mietet Marija. "Dik qahba – minn ċkunitha hekk kienet."

Ghalkemm lilha qatt ma qalilha xejn b'dan, dak li beda jisma' fuq Marija tul is-snin kompli dallam l-istampa li kienet pingietlu ommu qabel iżżewweġ. Irġiel ohra fejn kien jahdem ġieli tkellmu fuq il-mara bla ma jaghrfu kemm kien jafha hu, jiftahru li semghu biha, resqu lejha u krewha huma wkoll u sabu li, tabilhaqq, tiswa kull lira li hallsu għaliha, m'hemmx x'ma tagħmilx minn dak li tkun trid minghandha, basta thallasha.

Qisu bil-magħmul, quddiemu kienu jitkellmu fil-miftuh, anki jinkuh u jħajruh imur iduqha hu wkoll, bl-ebda mod ma jobsru li Nenu kien jafha bhala mara hafna qabel ma ntemmet fil-ħajja fejn saru jixtruha huma qisha tazza nbid. Darba, f'għeluq żmien, riedu jehduh għandha magħhom bhala riġal.

"U ma tarax," kien iddiehek siehbu, li miegħu ġieli fetah qalbu kemm baqgħet issu fuqu ommu, "li kellu jersaq lejn wahda bhal dik, Nenu mhux martu toqtlu, imma ommu!"

Darb'ohra kien hassu jiksah silġ għal li bdew jgħidu dwarha dakinhar u wasal biex kien se jitlobhom jgħidulu fejn kienet tkun. Izda gidem ilsien, ghalkemm ġewwa fih ma rnexxilux iligġem it-tqanqil qalil li hakmu, u spicċa biex telaq jinheba wahdu, fejn seta' jaqla' u jaqla' fwiedu.

"Dik laqqtitha fl-aħhar," kien qal wiehed minn shabu li ma kienx ikollu sabar halli jahbi minn martu biċċa mill-flus li jaqla' mis-sahra, meta jkollhom, u jonfoqha fuq xi wahda bhal Marija. "Dak li jhaddimha għamilhielha. Żammet xi flus mohbija minnu minhabba ż-żewġ bghula li għamluha u ta tagħlima biha lin-nisa l-ohra li jhaddem, halli ma jmorrux jithajru jagħmlu bhalha. Gidmilha biċċa minn imnehirha barra, temmen! U ma waqafx hemm, lanqas: fethilha wiċċha b'xafra. Jien ngħid għalija daqshekk ersaq lejha, qaluli li saret biċċa kruha m'hawnx bhalha. Li kelli naraha, lili tqallagħni!"

Fis-snin ta' wara ftit sema' iktar fuqha, hlief li baqgħet fit-triq tan-niżla. Saret taħdem għal rasha, liebsa maskra biex taparsi toffri misteru flimkien ma' servizzi bla rażan. Izda klijent fis-sakra darba minnhom ċarrtilha l-maskra minn fuqha, rama jidgħi mitluf malli ra kif kien sfigurat wiċċha, fajrilha bil-ponn u taha bis-sieq kull fejn seta' jolqotha.

Spicċat, Nenu sema' maż-żmien, tlaqqat li tista' bhala bagħla tal-ġarr fit-tqassim tad-droga, tiehu xi tagħbija ta' l-ispaċċaturi minn xi klijent għal iehor.

Xhin, wiċċha mġebbed imma għajnejha jibbru bis-serhan li fl-aħhar hasset fil-qiegh ta' ruhha, ommha qaltlu li lil Marija sabuha fil-gorboġ fejn kienet

tghix, bil-polz ta' idha m'carrat u d-demm li hareġ minnu qeghdin jilaghquh il-ġrieden, kesah silġ u nbala'. Hassu jinqata' minn ġewwa u fl-istess hin, irid jinqata' minnu nnifsu, mill-bniedem li xtaq li ma sarx.

Lil ommu hasadha hekk kif ta daqqa ma' wiċċu bil-pali ta' jdejh it-tnejn, ghajjat mahnuq, "Ghaliex! Ghaliex!" u beda jaghti iżjed kemm jiflah fuq wiċċu, daqqa wahda wara l-oħra.

"Qieghed titef int?" werżqet. "Qieghed jiddispjaċik ghal dik? Mara hazina bhalha ghid li d-dinja helset minnha, mela jiddispjaċik ghalha!"

Hi u tispjiċċa l-kliem inġibdet lura taht il-qilla li lehhet f'ghajnejn binha, hekk li stennietu se jibda jsawwatha kif ghaqqad il-ponnijiet u għollihom lejn wiċċha. Izda minflok, beda jaghti bihom fuq il-ġnub ta' nġhasu.

"Ghaliex!" karab mill-ġdid, issa bilkemm jinstema'.

L-omm ma setgħetx tkun taf li l-mistoqsija Nenu kien qieghed jagħmilha lilu nnifsu, jiftakar bla ma qatt se jkun jista' jinsa li l-jum ta' qabel Marija ċemplitlu fuq il-post tax-xogħol.

"Hawn wahda tixtieq tkellmek," qallu siehbu. "Ma tridx tghid min hi. Jaqaw, jaqaw – bdejt tfarfar rixek fl-aħħar?"

"Nenu?" staqsieh lehen mitfi fit-telefon ma' widintu.

"Iva, min int?"

"Marija ..."

"Min ...?" tenna, jiġġenneb halli jagħti dahru lil shabu.

"Marija ... ta' hdejkom ... tiftakarni?"

"Xi trid ...?"

"Ghandi bżonn l-ghajnuna, Nen ... qieghda wahdi ... bla sahha ... ma fadalli xejn ... . Anki t-fal haduli ... ."

Hassu jibda jirtogħod, iżda ma qal xejn.

"Nen, qieghed tismagħni? Tghidx kemm ilni nfittex fejn nista' naqbdex bla ma jarawni. Ghinni Nen, f'ġieħ tfulitna, m'ghandix fuq min indur ... ."

Kliemha bilkemm kien jinstema' iżda d-damdim f'moħħu ma radmux. Fehem x'qieghda tghidlu. Ried jistaqsiha kif sabet fejn tista' ċċempillu, fejn toqgħod, x'jista' jagħmel għaliha. Izda fil-geġwiġija ta' ħsibijiet f'xulxin f'moħħu wasal biss biex, bla kliem jew sliem, qieghed it-telefon f'postu, u dar 'il hemm minn fejn kien, abjad karti.

"Min kienet dik?" iddiehku shabu. "Jaqaw, mutu mutu u għandek qrun fil-but?"

Ma wieġeb xejn, ma jridhomx jaraw ir-roġħda li hakmitu. Ftit wara ra kif għamel u lill-imgħallem qallu li hassu ma jiflahx, jeħtieġlu jmur id-dar, u telaq

minn fuq ix-xoghol, idur 'l hemm u 'l hawn bhal mitluf, sa ma fl-ahhar mar lejn daru, ma jwieġeb xejn milli tistaqsih il-mara hliet biex jgħidilha li mhux f' sikt, li jixtieqha thallih fil-kwiet, diehel fis-sodda.

L-ghada hareġ kmieni bhas-soltu, iżda ma marx għax-xoghol. Telaq jimxi fil-wied ta' barra r-raħal, ma jstax isib tarf tat-tqanqil u t-taqlib li baqa' jahkmu, ma jafx x' jista' jaqtagħha li għandu jagħmel.

Sehet lilu nnifsu talli lil Marija qatgħalha t-telefon hekk, bla mqar biss staqsieha fejn qed toqghod halli jkun jista' jżurha. Imma beza' jmur ifittixha.

Wara sigħat idur fil-vojt, mar għand ommu, jixtieq mhux li jara lilha iżda li jkun fir-rokna tar-raħal fejn trabba, fejn kibru hu u t-tfajla, fejn għarfu u tilfu lil xulxin.

Ommu lanqas biss intebhet f'liema stat kien binha meta daħal.

“Dik il-qahba mietet,” qaltu bi bruda li xxoqq.

Il-bruda ma telqetx minn lehenha hi u tfissirlu kif kienet intemmet il-mara, imma għabet xhin hasbet li se jerfa' jdejh fuqha. Meta mbagħad rat li mhux dak kien hsiebu, sparat kliemha mill-ġdid, iniggeż u jaqta' iżjed minn qabel.

“Għal dik qieghed jiddispaċik, ja miġnun? Dik kienet aghar mix-xejn! Dik qahba!”

Id-damdim ġewwa fih ma naqasx, imma kliemha jaqta' fetahlu l-bieb biex johroġ il-hsieb li kien qieghed jinfdu minn ġewwa.

“Dik għaliya kienet kollox,” lissen. “Kollox! Int hadthieli u minn hemm 'l hemm, int ma sirt xejn għaliya – int, mhux hi.”

“Isthi!” werżqet ommu tersaq lejha b'idejha t-tnejn mghollijin lejn wiċċu. “Isthi minnek innifsek, bqajt demmek imhassar minnha wara das-snin kollha!”

Qabad idejha f'tieghu, iżommha 'l hemm minnu.

“Nisthi, iva għandi mnixx,” għajjat mahnuq. “Fittxitni, u tajtha dahri ... . Bil-hdura tiegħek għamilti niġfa bla ġieħ, ma ... . Għaliex, għid, għaliex ...” karab, hu u jarmiha 'l hemm minnu, isabbatha mal-hajt ... .

# Ikla

Trevor Żahra

**Ġ**OD-DRESSER TAL-PITCH-PINE FIL-KĊINA, is-sett ta' l-ikel kien dejjem jittawwal minn wara l-hġieġ. Sett abjad b'girlanda fjuri lilà mal-bordura, bil-platti weqfin fuq ix-xifer, platt wara platt bhal pakkett gallettini; bil-istanjata tal-kafè fin-nofs, bil-buqar tal-ħalib, iz-zukkariera, il-kikkri, il-plattini... kollox abjad karti, bil-ġhaqal u bravu jittawwal sieket minn wara l-hġieġ.

Is-sett ta' l-ikel kellu post vantaġġjuż fil-kċina. Mill-gholi tad-*dresser* kien iġib kollox tahtu. Xejn ma kien jahrablu. Jara u jisma' u jifli u jtieghem kollox. Haġa wahda biss ma kienx jista' jara. L-arloġġ. Dak kien imdendel sewwa sew fuq id-*dresser* u għalhekk qatt ma seta' jarah. Imma kien jisimġhu. Ġo dik il-kċina kbira, armata bil-kuker u l-*microwave oven*, bil-frigġ u d-*dishwasher*, qatt ma kien jiġri xejn. Jew kważi. Il-hoss wahdieni t'hemm ġew ma kienx dak taç-ċips tfaqqa' burraxka ġo taġen żejt, lanqas tal-kawlata tbaqbaq, jew tal-kafè jtektek. Kien biss il-hoss imnieghes ta' l-arloġġ.

Imbagħad kien hemm il-mejda: kemxejn tawwalija b'sitt sigġijiet madwarha; wiehed f'kull ras u tnejn f'kull ġenb. Mejda battala. Kull meta ħarstu taqa' fuq dik il-mejda, is-sett ta' l-ikel kien jahbat jitharrek. Il-girlandi tal-bordura jaqbdu id f'id, l-istanjata tal-kafè timtela bil-fwar u l-hġieġ tad-*dresser* jittappan. Is-sett ta' l-ikel kien dlonk jinfexx jghix it-tifkira ta' snin ilu; taż-żmien meta huwa ma kienx ikkundannat jghix għal dejjem ġo ħabs tal-hġieġ. Meta fil-Ħdud u l-festi kien jinżel jiġri mill-ixkafef tad-*dresser* biex jintelagħ

fuq hanintu t-tvalja l-bajda tal-bizzilla u hemm iwettaq dak li nholoq ghalih. U t-tifkira minnufih issahhanlu qalbu bil-hegġa tat-timpana, bil-fwar tal-laham il-forn, bis-samta tas-soppa tal-pizelli, bid-dahk, biċ-ċajt, biċ-ċekċik, biċ-ċempil, bit-tektil.

Illum sab ruhu għall-wiri. Irtirat. Jonqos biss li quddiemu jwahnulu tabella: *Sett ta' l-Ikel ta' 50 biċċa. Alpine White. Ironstone. Wood & Sons. England.* U l-kċina saret mużew. Dak li nholoq għall-użu spicċa għall-wiri. Iċ-ċeramika saret fossila. Imma xi drabi ... kultant ... darba f'mitt qamar ... wiehed mis-siġġijiet ta' mal-mejda kien jiżzerzaq lura u fuqu jintelaq ... il-Barrani!

Fl-ewwel fażi tal-ġrajja, il-Barrani kien ipogġi mal-mejda b'magg kafè u kisra hobz mixwija quddiemu u joqghod bi kwietu jixrob u jqarmeċ u jhares fil-bahh; lil hinn mid-*dishwasher* battal, lil hinn mill-kuker u l-friġġ. Fil-bahh ta' l-imbiegħed. Kien jahbat se jara s-siġġijiet jimtlew u l-mejda tfur. Imma kien jibla' l-kafè bil-hatfa u jqum bis-salt. Le. Is-sett ta' l-ikel johlom kemm irid. Imma mhux hu. Hu kien ilu li għalaq il-ktieb u bela' l-pilloli tad-dimensja. U li ma kienx għal dik il-mishuta ikla, kollox kien jibqa' miexi harir. Imma darbtejn kuljum l-aċidi ta' l-istonku kienu jibdew igerrmu u kontra qalbu jkollu jmur jiġbed siġġu minn tal-mejda l-battala u jinxtehet hemm bilqieghda ... jiekol wahdu b'harstu tghaddi zbrixx minn fuq il-kuker u żziġġ 'il bogħod. U minn taht il-ghajn dejjem jilmah lis-sett ta' hamsin biċċa jittawwallu skantat minn wara l-ħgieġ imtappan tad-*dresser*. Mishut sett. Messu ilu hataf il-hamsin biċċa tiegħu u farrakhom f'mija, mitejn, elfejn. Qatt ma basar li dik id-daqsxejn ċeramika taf taħzen fiha memorji aktar minn ċippa tal-kompjuter. U meta darba fettillu hataf platt f' idu bil-ghan li jsabbtu mal-hajt, il-fjuri lilà tal-bordura harsu lejh bil-hniena u fi mnifsejh sprejjawlu l-fwieha kollha ġizimina ta' dari. Le, mhux tort tas-sett ta' l-ikel. Forsi dawk il-pilloli tad-dimensja kienu skaduti. Jew tort tal-mejda. Mela x' inhu. Dik il-mejda kellha madwarha sitt siġġijiet. Kif qatt seta' xi hadd jokkupa biss post wiehed u jhossu komdu ... b'hames siġġijiet battala jharsu biċ-ċiera lejh? Igerrmu kemm iridu l-aċidi ta' l-istonku, ma kienx se jhallihom aktar ikaxkruh lejn dik il-mejda u jġegħluh ipogġi bilqieghda penitenza. L-ikla għalih kienet tilfet ir-ritwal. Inbidlet f'parodija. Karikatura. Kien nesa kif il-bnedmin jiċcelebraw kollox b'ikla: għeluq sninhom, l-anniversarji, il-jiem speċjali ta' hajjithom, il-festi, jum twelid il-Mulej, jum il-qawmien tiegħu u f'kulturi oħrajn saħansitra wara funeral. U kull meta xi mkien is-siġġijiet madwar mejda jimtlew, l-ikla f'salt wiehed tiflew ir-*raison d'être* tagħha. Waqt li kulhadd taparsi jfahhar it-tieba ta'

l-ikel u taparsi jtiegħem il-benna ta' l-inbid, fis-sewwa kulhadd ikun qed jikkonsma l-kumpanija, ir-rakkonti, il-hars, it-tbissim ... boqqa wara boqqa ta' hena. U għalhekk dawk ta' madwar il-mejda arahom jippruvaw itawlu u jgħebdu r-ritwal kemm jistgħu, pawsi twal bejn platt u iehor. Mid-deżerta għall-kafè, mill-kafè għal-likur, mil-likur għas-sigarri ... bit-tama li dik l-għaqda ta' madwar il-mejda ma tinkisirx. L-içken skop ta' kull ikla huwa l-ikel.

Il-Barrani dan kien ilu li fehmu. U għalhekk sabbat is-siġġu u halef li qatt aktar ma jpoġġi madwar dik il-mejda. Hekk waslet it-tieni fażi. Bhal-Lhud fil-lejla ta' l-Eżodu, beda jiekol bilwieqfa, bil-heffa. Jixghel ir-radju biex jisma' l-kant tas-salmi skond l-aħhar diski tal-klassifika. U bejn gidma u ohra mit-timpana li xtara *take away*, idur mal-kamra, ibattal is-sink mill-platti ta' ġimgħa ilu u jgħabbi d-*dishwasher*, iteffef il-gazzetta, iqalleb il-posta li rċieva ... u ġenbejh imħażżma u l-hatar f'idu.

Dak in-nhar li fi triqtu lejn ix-xogħol lemah kelb jiekol taht il-bankina, kien waqaf hesrem ihares lejh. Intebah li l-klieb tat-triq biss jieklu wahidhom. L-ghasafar tal-bejt, il-hamiem, it-tiġieġ tal-batterija, il-qżieqez, il-baqar ... dawn kollha jieklu flimkien imqar fi triqithom għall-qatla. Imma l-kelb tat-triq içarrat il-boroż taż-żibel u jiekol wahdu, bil-heffa u bil-hornijiet tal-karozzi jpaqqu go widnejh. U ftakar fil-biża' ta' Robinson Crusoe; mhux il-biża' tas-solitudni imma l-biża' li jispiçça selvaġġ. Ġol-gżira mwarrba tiegħu Crusoe kien ipprova jzomm id-dekor, ir-ritwal. Nitfa integrità. Izda fil-kċina pulita tal-*pitch-pine* huwa kien qed jinbidel f'kelb tat-triq. U minnufih iġġieled mal-kċina.

Beda jiekol bil-platt go hoġru quddiem it-televisin. Bil-platt fuq banketta quddiem il-kompjuter. Xi mkien, ikun fejn ikun, basta 'l bogħod mill-mejda tar-ritwal. Basta 'l bogħod mill-harsa patetika ta' dak is-sett ta' hamsin biçça. U hekk il-pilloli tad-dimensja bdew jahdmu. Forsi ma kinux skaduti daqskemm haseb. U kull meta jkollu bilfors jidhol fil-kċina kien jagħmel kollox bil-heffa. Il-kuker, id-*dishwasher*, il-*microwave*, il-frigġ f'salt wiehed daru konfoffa kontrieb. "X'erġajt ġejt tagħmel 'l hawn? Ma tafx li mhux postok? Hawn post it-thawtil. Post ix-xogħol. Post il-heġġa. Hawn post l-*ikla* mhux post l-ikel." Is-sett ta' l-ikel biss kien dejjem jixhitlu tbissima u tnehida minn wara l-hġieġ tad-*dresser*. U sa ma l-*microwave oven* isahhanlu z-zalza tal-bierah, arah jitlaq 'il barra minn dik l-art ipprojbita u jirritorna biss meta ç-çempila tal-forn tagħtih permess.

U bil-mod il-mod waslet it-tielet fażi. Beda jagħmel xirjiet kbar ta' ġobniet,

perzütijiet, salami, żebbug mimli, zalzett u gbejniet; jippakkja l-frigġ bihom u meta jasal hin it-tgerrim ta' l-aċidu, imur b'ġirja jiftah il-bieba u hemmhekk, bilwieqfa, ġo kċina mudlama hlief ghar-roqgħa dawl safrani tal-frigġ, joqgħod jibla' gidma gbejna, żewġ żebbugiet, slajs perzüt ...! Kollox bil-heffa waqt li mit-triqat mudlama jghaddi l-Anglu tal-Mewt ifittex il-bibien gheriewen minn demm il-haruf. Imbagħad malli jagħlaq il-frigġ fil-kċina taqa' dalma kbira. B'hekk l-ebda kuker u *microwave* ma jkunu jistgħu jarawh. Jiżgiċċalhom 'il barra bil-heffa. Lanqas is-sett ta' ġod-*dresser* ma jilmħu.

Imma darba reġa' lemah lil dak il-kelb tat-triq jissara mal-boroż taż-żibel. U lemahlu l-ghadmiet ta' koxxtejh imqabbżin. Is-sinsla rukkell rukkell. Il-kustilji gabjetta. Tghid din premonizzjoni? Ir-raba' fażi? Baqa' sejjer b'ġirja waħda lejn is-*supermarket*, ġibed karretta, u beda jaħtaf mill-ixkafef u jghabbi. Imbagħad ġirja oħra lejn il-kċina, dawwar il-fardal ma' hżiemu u xammar idejh. Is-sett ta' l-ikel beda joqmos minn wara l-ħġieġ. Ma kellux sabar. Il-kuker baqa' skantat. Beda jqatta' n-nagħniegħ irqiq irqiq ha jagħmel is-*sauce*. Il-girlandi tal-fjuri lilà saru hannieqa waħda. Qata' farretti fondi ġol-laham tal-haruf u ġo fihom infilsa s-snien tat-tewm. Il-ħġieġ tad-*dresser* beda jirtogħod. Dilek il-laham bil-meraq tal-lumi, bil-bżar, bil-klin u bil-butir mahlul. Imbagħad xeħet kollox fil-form u hallieh jinhema fuq nar bati.

Sadattant poġġa fil-frigġ iż-żeuġ fliexken Orvieto li xtara u fuq il-mejda firex it-tvalja tal-bizzilla. Imbagħad mexa bil-lajma lejn id-*dresser* tal-*pitch-pine* u fetah il-bibien tal-ħġieġ. Is-sett ta' hamsin biċċa bilkemm ried jemmen. Kien ilu s-snin ma jingħaqad mat-tvalja tal-bizzilla. Imma issa, f'ħakka t'ghajn sab qalbha miftuha berah għalih u ntelaq jitbahrad fuqha. Il-platt il-fond ġol-platt iċ-ċatt. Il-platt tal-ġenb bis-sarvetta mitwija maqrut fuqu. Imbagħad ġew il-pożati *stainless steel*. It-tazzi tas-sieq. It-tazzi ta' l-ilma. U sa fl-aħħar żeuġ xemgħat twal. Bil-mod il-mod il-forn beda jċaqċaq u r-riha tal-laham žgiċċat helu helu minn bejn il-bieba u mill-kċina mewġet bil-lajma lejn is-salott, fejn il-Barrani, bi ktieb oħxon ġo hoġru, kien qed jaqra Ġwanni Kap XIII.

Issa dalam. Id-dixx tal-haruf sab postu f'nofs il-mejda. Ix-xemgħat inxtegħlu. Iż-żeuġ fliexken Orvieto wieħed f'kull tarf. Ftit lil hinn mid-dixx tal-haruf, kannestru bil-hobż tal-Malti mqatta' kisriet hoxnin. Ir-radju mixgħul baxx. Is-sett ta' l-ikel ferhan se jtir. Sa fl-aħħar ... kollox bħal dari.

Il-Barrani jaħtaf il-puġġaman u pass pass jitla' 'l fuq lejn kamartu. Imma qabel ma jagħlaq il-bieb warajh jerġa' jaċċerta ruħu li dawk il-pilloli tad-dimensja ma kinux skaduti. Mir-radju jinstema' hafif hafif il-kant tas-salmi. Mit-triqat mudlama l-anglu jghaddi jħaxwex. Jieqaf iħares lejn il-blata tal-bieb bajda karti. Jgħolli l-lukkett u jidhol helu helu.

Is-sett ta' hamsin biċċa qatt ma seta' jifhem l-ghaliex ix-xemgħa thalliet tinhall u toghdos sal-kandler, l-ghaliex l-Orvieto baqa' ma nfetax, l-ghaliex il-haruf thalla jiksah ġod-dixx u jinten b'lahmu u xahmu, l-ghaliex il-hobż azzmu bbies, l-ghaliex is-sitt sigġijiet ta' madwar il-mejda baqgħu battala, l-ghaliex kollox sab ruħu ġo borża taż-żibel u ttiekel mill-kelb tat-triqat. U lanqas ma fehem l-ghaliex sab ruħu mill-ġdid wara l-ħġieġ tad-*dresser* ta' kċina siekta u mudlama għal hafna u hafna u hafna snin.

U baqa' qatt ma fehem l-ghaliex l-arlogg ta' fuq id-*dresser* waqaf itektek.



**TRADUZZJONIJIET**



## Il-Mara Midinba

storja ta' Albert Camus maqluba  
ghall-Malti minn  
Toni Aquilina

**N**ITFA TA' DUBBIENA KIENET ILHA MHUX hażin iddur ġewwa x-xarabank avolja l-ħġieg tat-twieqi kien imtella'. Għad li mhux soltu, kienet ġejja u sejra ttir bla hoss, mingħajr sahha. Janine harbitilha minn taht ġhajnejha, imbagħad ratha tinżel fuq l-id ma titharrikk ta' żewġha. Kienet il-kesha. Id-dubbiena kienet titrieghed ma' kull buffura rih itajjar ir-ramel li kien jobrox mal-ħġieg. Fid-dawl bati tal-ghodwa xitwija, bl-istorbju ta' pjanċi u fusien, il-vettura kienet għaddejja tixxengel, timxi 'l quddiem bil-ħniena. Janine harset lejn żewġha. Bil-bżiebeż ta' xagħar bajdani miżmumin 'l isfel fuq ġbin dejjaq, imnieher wiesa', halq imghawweġ, Marcel kellu bixra ta' fawnu bil-geddum. Ma' kull toqba li sabu fit-triq hassitu jithaxken magħha bil-qabza. Imbagħad kien jerga' jhalli t-toqol ta' ġismu jintelaq fuq riglejh miftuħin, harstu tiċċassa, għaxwi mill-ġdid u mohhu mitfi. Għajr għall-pali hoxnin u mielsa ta' jdejh, imċekknin hafna aktar bil-flokk tal-flanella griz itwal mill-kmiem tal-qmis u mrikkbin fuq il-polzi, xejn ma deher qed jiċċaqlaq. Tant kienu qed jagħfsu b'sahha valiġġa ckejknja tal-luna miżmuma bejn irkubbtejh li ma dehrux ihossu d-dubbiena teqleq biex timxi.

F'salt wiehed instema' r-rih ivenven wahda sew u ċ-ċpar minerali madwar ix-xarabank sar aktar sfiq. Issa r-ramel beda ġej koċċ koċċ u jahbat bis-sahha fuq il-ħġieg qisu qed jitwaddab minn idejn mistura. Id-dubbiena tertret ġewnah, intlewiet fuq saqajha u taret lil hemm. Ix-xarabank naqqset mill-heffa u kienet għoddha waqfet. Ir-rih imbagħad deher qed ibatti, iċ-ċpar jehfief xi ftit u

l-vettura reġghet ziedet fil-mixi. Bdew jinfethu rqajja' ta' dawl tul il-pajsaġġ mgharraq fit-trab. Żewġ jew tliet siġar tal-palm nexfin u bojod, qishom maqtughin ġol-metall, tfaċċaw f'daqqa wahda quddiem it-tieqa biex imbaghad ghebu sekonda wara.

“X'pajjiż dan ukoll!” qal Marcel.

Ix-xarabank kienet mimlija Gharab għal taparsi reqdin, imleffin fil-braneż taghhom. Uhud minnhom kienu tellghu saqajhom fuq il-maqghad u bdew jitbandlu aktar mill-ohrajn maċ-ċaqliq tal-karozza. Is-skiet u l-bruda taghhom spicċaw biex kiddewha lil Janine, hassitha li kienet ilha tivvjaġġa jiem shaħ ma' dik l-iskorta muta. Madanakollu x-xarabank kienet telqet mas-sebħ, mit-terminus tal-ferrovija, u għal saghtejn fir-rezħa ta' filġhodu, baqghu għaddejnin fuq medda kbira ta' art watja, ġeblija u hawlija, li ta' l-anqas fil-bidu tal-vjaġġ, kienet twassal f'linji dritti minn xefaq hamrani għall-iehor. Imma mbaghad qam ir-riħ li ftit ftit bala' l-wesgha ta' art kbira bla qies. Minn dak il-waqt 'il quddiem, il-passiġġieri ma kienu raw xejn aktar; wiehed wara l-iehor għalqu halqhom u qagħdu jbahħru fis-skiet qishom f'xi lejl bla rqad, xi mindaqqiet jimshu xufftejhom u għajnejhom homor bir-ramel li ffiltra ġewwa l-karozza.

“Janine!” Għall-għajta ta' żewġha hassitha tinqata' minn ġewwa. Ghaddielha minn rasha kemm dak l-isem ma kien joqogħdilha xejn, twila u mibruma kif kienet. Marcel ried ikun jaf fejn kienet tinsab il-valiġġetta bil-kampjuni. Esplorat b'saqajha l-ispezju vojta taħt il-maqghad, messet ma' oġġett u qatgħetha li kienet il-valiġġetta. Fil-fatt ma setgħetx titbaxxa mingħajr ma taqta' xi ftit nifisha. B'danakollu, il-kulleġġ hi kienet tiġi l-ewwel fil-ġinnastika u kellha nifs biex tbigh. Kien ilu li għadda daqshekk dak iż-żmien? Hamsa u għoxrin sena. X'inhuma hamsa u għoxrin sena ladarba kien qisu lbierah qed ittella' u tniżżel tibqax libera jew tiżżewweġx, qisu lbierah ukoll qed tahseb bi dwejjaq kbar fuqha f'dak il-jum li fih, forsi, għad tixjeh wehidha. Hi ma kenitx wehidha, u dak l-istudent tal-liġi li ma ried jitlaqha b'xejn issa kien jinsab maġenbha. Spicċat biex aċċettatu, għalkemm kien xi ftit qsajjar u ma tantx hadet grazzja la mad-dahka herqana u qasira tiegħu, lanqas ma' għajnejh suwed imqabbżin 'il barra żzejjed. Imma kien joghġobha fih il-kuraġġ li bih kien jiffaċċja l-hajja, li bħalu kellhom il-Francizi ta' dan il-pajjiż. Kienet toghġobha fih ukoll il-bixra ta' wiehed denbu bejn il-blata meta l-ġrajjet, jew in-nies, ma jissodisfawx l-aspettattivi tiegħu. Fuq kollox kien joghġobha l-fsied li ġġib magħha l-imħabba, u hu kien għamlilha kumplimenti bir-radam. Sforz kemm kien iġagħalha thoss ta' spiss li hi teżisti għalih, kien iġagħalha teżisti tabilhaqq. Le, ma kenitx wehidha hi ...

Ix-xarabank, tpaqpaq bil-kbir, fethet passagġ qalb ostakli invizibbli. Ġewwa l-karozza b' danakollu, hadd ma tniffes. F'salt wiehed Janine hasset ghajnejn xi hadd fuqha u daret lejn il-maqgħad ta' biswitha, in-naha l-oħra tal-passaġġ. Dan ma kienx Gharbi u staghġbet kif ma kenitx innutatu fil-mument tat-tluq. Kien liebes l-uniformi tar-rigmenti Franċiżi tas-Sahara b'beritta-kepì tal-ghazel jagħti fl-ismar fuq wiċċu sewdien jixbah dak ta' ġakall, tawwali u għall-ponta. Kien qieghed jeżaminaha b'ghajnejh ċari, b'dik id-daqqa t'ghajn biċċiera, ihares ċass lejha. Hmaret f'daqqa wahda u daret lura lejn żewġha li kien għadu qed jgħarrex quddiemu minn goċ-ċpar u r-rih. Tgezzet fil-kowt tagħha. Izda baqgħet iġġib lis-suldat Franċiż quddiem ghajnejha, twil u rqiġ, irqiġ issemmix, bil-ġakketta ssikkata sew mieghu tant li jagħti dehra ta' xi hadd magħmul minn materjal niexef u jifarrak, tahlita ta' ramel u għadam. Kien f'dak il-waqt li rat l-idejn magħlubin u l-wiċċ mahruq ta' l-Gharab li kienu quddiemha. U ntebhet kemm deħru li kellhom fejn joqogħdu fil-wisa', minkejja l-abbundanza ta' hwejjigħom, fuq l-imqagħad, fejn żewġha u hi bilkemm kemm setghu joqogħdu. Madanakollu hi ma kenitx daqshekk hoxna, pjuttost twila u mimlija, mibruma u għadha ssahhar għal warajha s'issa – kif setgħet tinduna sew mill-hars li kienu jagħtuha l-irġiel – bil-wiċċ xi ftit tfuli li kellha, b'ghajnejha friski u jixegħlu, ma jaqblu xejn ma' dak il-kobor ta' ġisem li hi kienet taf kemm kien shun u ta' serh.

Le, xejn m'ghadda minn għaliha bħalma kienet hasbet hi. Meta Marcel kien għamel f'rasu li jehodha mieghu waqt li hu jżur post wara l-iehor fuq xogħol, hi gergret u ma reditx. Kien ilu hafna jahseb fuq dan il-vjaġġ, eżattament minn tmiem il-gwerra, fi żmien meta n-negozju kien reġa' lura għan-normal. Qabel il-gwerra, il-hanut zġhir tad-drappijiet li kien għadda għandu mingħand il-ġenituri tiegħu, meta ma kompliex jistudja l-ligi, kien jippermettilhom iġaħġhuha sew mhux hażin. Mal-kosta, is-snin taż-żgħożija tista' tghaddihom fil-hena. Izda hu ma kienx ihobb jeżerċita ruħu hafna u ma damx wisq ma waqaf johodha sal-baħar fuq ix-xtajtiet. Il-karozza ċkejna li kellhom ma kenitx toħroġhom mill-belt hlief għall-ġirja ta' nhar ta' Hadd. Il-bqija kien aktar joghġbu jqatta' l-hin ġol-hanut qalb id-drappijiet ta' kull lewn, għad-dell ta' l-arkati ta' dak id-distrett nofsu indigenu, nofsu Ewropew. Fuq il-hanut, kienu joqogħdu ġo tliet kmamar iddekorati b'purtieri kbar Gharbin u mghammra stil Barbès. Kienu baqgħu bla tfal. Is-snin gerrbu, fl-għabex li dahlu fih, wara persjani mbexxqin. Is-sajf, ix-xtajtiet, il-mixjiet, saħansitra s-sema kienu 'l bogħod. Xejn ma kien jidher jinteressah lil Marcel hlief in-negozju. Hi hasset li kienet kixfet il-vera passjoni tiegħu, il-flus, u bla ma taf wisq għaliex haġa

bhal din m'ghoġbithiex. Wara kolloxx hi kienet tmur minn fuq. Hu ma kienx xhih, bil-maqlub, ġeneruż, l-iżjed magħha. “Li kellu jġirli xi haġa,” kien jghidilha, “ikun hemm x’jilqaghlek.” U hekk hu tabilhaqq, wiehed jehtieglu jilqa’ bil-quddiem għal meta jiġi bżonn. Iżda mill-banda l-oħra, fejn ser issib l-irpar biex tilqa’ għal dak li m’ghandux x’jaqsam mal-ghejxien? Kien dan li minn żmien għal żmien kienet thoss b’mod konfuż iherren ġo fiha. Hi frattant kienet tgħin lil Marcel billi żżommlu l-kotba u xi drabi toqghod fil-hanut floku. L-agħar fis-sajf għax is-shana kienet toqtol saħansitra s-sensazzjoni helwa ta’ kibi.

F’salt wiehed, preċiżament fil-qalba tas-sajf, il-gwerra, Marcel bil-lieva, imbagħad mibgħut lura d-dar minhabba raġunijiet ta’ saħha, skarsezza ta’ drappijiet, negozju wieqaf, it-toroq baħħ u jikwu. Li kellu jinqala’ xi haġa, minn issa ’l quddiem, ma kienx ikollha aktar x’jagħmel tajjeb. U dan hu għaliex malli reġġu tfaċċaw id-drappijiet fis-suq, Marcel kien għamel hsieb li jasal wasla sal-villaġġi tal-pjanuri fin-naha ta’ fuq u t’isfel biex ma jkollux għalfejn jagħmel użu mis-servizzi tas-sensara u jbiġh direttament hu lill-merkanti Gharab. Kien qatagħha li jehodha miegħu. Hi kienet taf li l-mezzi tat-trasport kienu diffiċli, kien jaqbadha l-qtuġ tan-nifs, u kienet tippreferi toqghod id-dar tistennieh. Iżda hu kellu rasu iebsa u aċċettat għax kien jinhtiġilha wisq enerġija biex tirrifjuta. Issa hemm kienu u tabilhaqq xejn ma kien jixbah dak li kienet sthajtlet hi. Kienet beżgħet mis-shana, mill-qtajja’ ta’ dbieben, mil-lukandi nkallati, mimlijin irwejjeh ta’ maskta. Ma kenitx hasbet fil-kesħa, fir-rih ixoqq l-għadam, f’dawn il-pjanuri semi-polari, miżgħudin bin-naqal. Kienet holmot ukoll b’siġar tal-palm u ramel artab. Hija rat f’dan il-mument li d-deżert ma kienx hekk, iżda ġebel biss, ġebel kullimkien, fis-sema fejn kien għadu jsaltan wahdu, it-trab tal-ġebel kiesaħ u jqarmeċ, kif ukoll fl-art fejn hlief żarkus niexef ma kien jikber xejn qalb il-ġebel.

Ix-xarabank waqfet hesrem. Ix-xufier lissen ma’ l-erbat irjeh xi ffit kliem f’dak l-ilsien li kienet qattgħet hajjitha kollha tisma’ bla qatt ma fehmet. “X’qed jġiri?” staqsa Marcel. Ix-xufier, din id-darba bil-Franċiż, qal li r-ramel bilfors kien sadd il-karburatur, u hawn Marcel sehet dan il-pajjiż mill-ġdid. Ix-xufier kixef xedaq snien bid-dahk u sostna li ma kien ġara xejn gravi, li kien ser inaddaf il-karburatur imbagħad wara jkomplu sejr in fi triqithom. Fetah il-bieba, ir-rih kiesaħ inbala’ ġol-karozza u minnufih tertqilhom wiċċhom b’elf ramla. L-Gharab kollha għoddsu mnehirhom ġol-braneż tagħhom u tgezzu tajjeb. “Aghlaq dik il-bieba,” inkorla u ghajjat Marcel. Ix-xufier ġie lura lejn il-bieba jidhak. Bil-lajma kollha, ha xi għodod minn taht id-daxxbord, imbagħad, imċekken fiċ-ċpar, reġa’ għeb fuq quddiem mingħajr ma għalaq il-bieba. Marcel

tniehed. “Oqghod żgura li qatt ma ra magna ta’ vettura f’hajtu.” “Aqtaghha!” qalet Janine. F’daqqa wahda hassitha tinqata’ minn ġewwa. Weqfin soptu fuq munzelli ta’ terrapien mal-ġenb tat-triq, viċin hafna tax-xarabank, deħru suriet ta’ nies imgeżwirin minn fuq s’isfel. Taħt il-kappun tal-braneż, u wara ħajt dobbli ta’ velijiet, kienu jidħru biss ġhajnejhom. Muti, min jaf minn fejn inqalġhu, kienu qed iharsu lejn il-vjaġġaturi. “Rġhajja,” qal Marcel.

Ġewwa l-karozza, is-skiet kont taqtġhu b’sikkina. Il-passiġġieri kollha, rashom baxxuta, kienu qishom qed jisimġhu lehen ir-riħ, imħolli fil-libertà jiġġerra fuq dawk il-pjanuri ma jispiċċaw qatt. F’daqqa wahda, lil Janine laqatha n-nuqqas tista’ tġhid shih ta’ bagalji. Fit-terminus tal-ferrovija, ix-xufier talla’ fuq is-saqaf il-bagoll tagħhom u xi ftit soror. Fuq ġewwa tax-xarabank, fuq l-ixkafef għall-bagalji, stajt tara biss bsaten kollhom għoqod u basktijiet tal-qasab iċċattjati. Dawn in-nies tan-Nofsinhar, milli jidher, kienu jivvjaġġaw kollha b’idejhom vojta.

Izda x-xufier kien reġa’ lura, fuq tiegħu daqs qabel. Ġhajnejh biss kienu jidħru dahkana, ’il fuq mill-velijiet li kien għatta wiċċu bihom huwa wkoll. Habbar li kienu ser jitolqu. Għalaq il-bieba, waqaf ir-riħ, u x-xita ta’ ramel fuq il-ħġieg setgħet tinstema’ aħjar. Il-magna sogħlot imbagħad intfiet. Imleħha għal hin twil bid-dawrien taċ-ċavetta, sa fl-aħħar qabdet u x-xufier irrevvjaha billi qagħad itella’ u jnizzel siequ fuq il-gass. F’dagħdigha ta’ sulluzzu, ix-xarabank reġgħet qabdet triqitha. Minn qalb il-massa mċerċra tar-rġhajja, għadhom weqfin, telgħet id li mbagħad għosfrot fiċ-ċpar ta’ warajhom. Kwazi minnufih il-vettura bdiet toqmos fit-triq li kienet saret aghar minn qabel. Maċ-ċaqliq l-Gharab bdew jixxenglu bla waqfien. Madanakollu Janine xorta hassitha ġhajnya sejra biha x’hin tfaċċat għal għarrieda quddiemha kaxxa ċkejna safra mimlija mustardini tal-kaxù. Is-suldat-ġakall kien qiegħed jitbissmilha. Hasbitha, hadet u żżiet ħajr. Il-ġakall qiegħed il-kaxxa ġol-but u bela’ t-tbissima tiegħu f’nifs wiehed. Dikment, qagħad ihares dritt quddiemu lejn it-triq. Janine daret lejn żewġha u hliet il-kozz sod t’ghonqu ma ratx. Kien qiegħed ihares minn ġol-ħġieg lejn iċ-ċpar jisseffaqq dejjem aktar huwa u tiela’ ’l fuq mill-ibraġ ta’ terrapien jitherreż bħallikieku xejn.

Kienu ilhom is-siġhat għaddejjin u l-gheja tfiet għal kollox il-ħajja ta’ ġewwa l-karozza x’hin instema’ jidwi xi għajjat minn barra. Xi tfal lebsin il-barnuża, iduru dawramejt, qishom ċippitati, kienu qed jaqbzu, iċapċpu jdejhom, u jiġru madwar ix-xarabank. Din kienet issa miexja ġo triq twila bid-djar baxxi fuq iż-żewġ nahiet. Kienu deħlin fl-oaži. Ir-riħ kien għadu jonfoħ iżda l-hitan waqqfu l-frak irqiq tar-ramel milli jkompli jifti d-dawl. Is-sema

xorta wahda baqa' msahhab. Qalb l-ghajat, it-twerziq sfrenat ta' brejkijiet, ix-xarabank waqfet quddiem l-arkati taflin ta' lukanda bil-hgieg mahmuġ. Janine niżlet u fit-triq hassitha ser taqa' u ma taqax. Lemhet 'il fuq mid-djar minarett graċli ta' lewn safrani. Fuq ix-xellug taghha, diġa fegġew l-ewwel siġar tal-palm ta' l-oazi u xtaqet kieku timxi lejhom. Imma ghalkemm kien għoddu sar nofsinhar, kien hemm ksieh ixoqq l-ghadam, ir-rih ġaghalha tirtogħod. Daret lejn Marcel, u l-ewwel ma rat kien is-suldat miexi fid-direzzjoni taghha. Stennietu jitbissmilha jew isellmilha. Baqa' għaddej bla ma hares lejha u gheb. Inkwantu għal Marcel, hu kien imhabbat jara kif ser jitniżżel il-bagoll tal-landa sewda bid-drappijiet ġo fih imperreċ fuq is-saqaf tax-xarabank. Ma kenitx ser tkun haġa faċli. Ix-xufier kien wahdu biex jiehu hsieb il-bagalji u ma damx ma waqaf, bilwieqfa fuq is-saqaf, biex joqgħod ihambaq quddiem iċ-ċirku ta' braneż miġburin quddiem ix-xarabank. Janine, imdawra b'ucuħ qishom ghadma u ġilda, assedjata b'ghajat gutturali, hasset l-gheja li kellha fuqha f'daqqa wahda. "Jien sejra," qalet lil Marcel li kien qed jitlef sabru huwa u jsejjah lix-xufier.

Dahlet fil-lukanda. Is-sid, Franciż xipli u ta' ftit kliem, ġie jilqagħha. Tellagħha fl-ewwel sular, f'passaġġ bil-loġoġ jagħtu għal fuq it-triq, ġewwa kamra fejn deher li kien hemm biss sodda tal-hadid, siġġu miżbugħ b'żebgħa tal-vernċ bajda, virga għad-dendil tal-hwejjeġ mingħajr purtieri quddiemha u, wara paraventu tal-qasab, trepied bi friskatur miksi bit-trab fin tar-ramel. X'hin is-sid għalaq il-bieb, Janine hasset il-ksieh ġej mill-hitan gherja u mbajda bil-ġir. Ma kenitx taf fejn taqbad tqiegħed il-basket ta' jdejha, jew toqgħod hi stess. Timtedd jew toqgħod bilwieqfa, xorta wahda tirzaha. Baqgħet bilwieqfa, iżżomm il-basket f'idha, tiċċassa lejn speċi ta' rewwieħa fil-gholi qrib is-saqaf bis-sema jidher minn ġo fiha. Kienet qed tistenna bla ma taf tghid xiex. Hasset biss is-solitudni taghha, u r-rezha li kienet qed ixxoqqa, u piż itqal in-naha tal-qalb. Fil-fatt kienet qed tohlom, kważi truxa għall-hsejjes li kienu telghin mit-triq mal-lehen jitbaqbaq ta' Marcel, aktar konxja għall-kuntrarju ta' dak il-hoss ta' xmara għaddejja li kien qed jasilha mir-rewwieħa u kien qed jitqanqal mir-rih ivenven qalb is-siġar tal-palm, li issa tant dehrilha kienu viċin taghha. Imbagħad ir-rih deher jonfoħ id-doppju, il-hoss hlejj u ta' l-ilmijiet inbidel f'tisfira ta' mewġ. Sthajlet, wara l-hitan, bahar ta' siġar tal-palm itajru r-ragħwa fit-tempesta. Xejn ma kien jixbah dak li kienet stenniet, iżda dak il-mewġ invizibbli hassitu jiffriskalha ghajnejha ghajjenin. Baqgħet bilwieqfa, bla grazzja, dirghajha mitluqin jixxenglu, daharha xi ftit mghawweġ, il-bard dejjem tiela' ma' riġlejha tqal. Kienet qed tohlom bis-siġar tal-palm dritti u jitbandlu u bit-tfajla li kienet dari.

Wara li ffriskaw, niżlu fil-kamra ta' l-ikel. Fuq il-hitan gherja, tpingew xi gemel u siġar tal-palm, mgħarrqin f'kunfettura ta' lewn roża u vjola. It-twieqi bl-arkati bilkemm kien jidhol dawl minnhom. Marcel informa ruhu fuq il-bejjiegħa minghand sid il-lukanda. Wara mar iservihom xwejjah Gharbi b'dekorazzjoni militari fuq il-ġakketta-kamzu li kien liebes. Marcel beda jinkwieta u l-hobż tiegħu ġabu trietaq. Lil martu ma hallihix tixrob ilma. "Mhux mgħolli. Inbid hu." Ma hadetx gost, l-inbid kien ixaħxahha. Imbagħad fil-menu kien hemm il-majjal. "Il-Koran ma jippermettix. İzda l-Koran ma kienx jaf li l-majjal imsajjar kif imiss ma jġibx mard. Ara ahna, nafu tajjeb kif insajruh, ahna. Fuqix qed taħseb?" Janine ma kienet qed taħseb f'xejn, jew forsi fir-rebħa tal-koki fuq il-profeti. İzda kellha thaffef. Kienu ser jergħghu jaqbd u t-triq l-ghada filghodu biex jinżlu dejjem aktar lejn in-Nofsinhar: kien jinhtigħilhom jiltaqghu mal-bejjiegħa importanti kollha dakinhar stess wara nofsinhar. Marcel għaġġel lix-xwejjah Gharbi biex iġib il-kafè. Dan, bla ma tbiissem, mejjel rasu b'sinjal ta' iva u hareġ ifekren 'il barra. "Bil-lajma kollha filghodu, bla ġiri xejn filghaxija," qal Marcel bid-dahka. B'danakollu l-kafè fl-aħhar wasal. Bilkemm hadu hin biżżejjed biex jibilghuh li ma harġux barra fit-triq mutraba u kiesha. Marcel sejjah żaġħżuġh Gharbi biex jgħinu jgħorr il-bagoll, iżda bi prinċipju qagħad jillatika miegħu fuq il-hlas. Fil-fatt, il-fehma tiegħu, kif fissirha għal darb'ohra lil Janine, kienet ibbażata fuq dak il-prinċipju xejn ċar li huma dejjem jitlobu d-doppju biex jingħataw il-kwart. Janine, skomda, kienet miexja wara ż-żewġ reffiegħa. Taht il-kowt tqil li kellha fuqha kienet liebsa hwejjegħ tas-suf, u xtaqet kieku kienet tokkupa anqas spazju. Il-majjal, għalkemm imsajjar sew, u l-ftit inbid li kienet xorbot, kienu qed jagħtuha fastidju wkoll.

Imxew tul ġnien pubbliku ċkejken b'siġar mimlijin trab imħawlin fih. Kienu ġejjin lejhom xi Gharab li warrbulhom mingħajr ma deħru qed jarawhom, huma u jitgeżwru fil-faldi tal-braneż tagħhom. Anki dawk li kellhom ilbieshom imlaqqat, deħru b'sens ta' kburiya fuqhom li ma kenitx rat fl-Gharab ta' beltha. Janine imxiet wara l-bagoll li kien qed jiftaħ passagġ qalb il-folla. Ghaddew minn ġol-bieb ta' sur magħmul mit-tafal mohmi lewn l-okra, żbukkaw f' misraħ ċkejken bl-istess tip ta' siġar minerali mħawlin fih u mdawwar fit-tarf tal-parti l-aktar wiesgħa tiegħu bil-hnejjet u l-hwienet. İzda huma waqfu fil-misraħ proprju, quddiem naqra ta' binja f'għamla ta' granata, imbagħda bil-ġir ikħal. Ġewwa, ġo kamra waħda, li tiehu d-dawl mill-bieb ta' barra biss, kien hemm bilwieqfa wara fallakka ta' l-injam ileqq, Gharbi xwejjah bil-mustaċċi bojod. Kien qiegħed iservi t-te, jgħolli u jbaħxi t-tettiera fuq tliet tazez żgħar ikkuluriti.

Qabel ma setghu jaghrfu xi haġa ohra fil-penombra tal-hanut, ir-riha helwa u friska tat-te tan-nagħniegh laqgħet lil Marcel u Janine fuq l-għatba tal-bieb. Lanqas lahaq rifles ġewwa u evita l-ingombru ta' girlandi b' tahlita ta' tettiari tal-landa, tazzi u gabarrejiet qalb dwiewer ta' kartolini, li Marcel ma sabx ruhu wiċċ imb' wiċċ mal-bankun. Janine baqgħet fil-bieb. Iġġennbet daqsxejn biex ma toqgħodx fid-dawl u ddallam. F'dak il-waqt, fil-penombra wara x-xwejjah bejjiegh, lemhet żewġ Gharab li kienu qed iharsu lejhom bid-dahka, bilqiegħda fuq l-ixkejjer imballati li bihom kien mimli n-naha ta' wara kollu tal-hanut. Twapet homor u suwed, xalpi rakkmati kienu mdendlin tul il-hitan, basktijiet u kaxex mimlijin żrieragh aromatiċi kienu qed jingombraw il-passaġġ. Fuq il-bankun, madwar miżien bil-kefef tar-ram ileqqu u jarda qadima bil-marki tal-kejl imhassrin, kien hemm maġenb xulxin konijiet shah ta' zokkor b'wiehed minnhom imnażza' mill-fsieqi tal-karti kohol u hoxnin li kien imgeżwer fihom u diġà minsus minn fuq. Ir-riha ta' suf u hwawar miexja ma' l-arja ta' ġol-kamra harġet fil-berah minn taht il-fwieha tat-te x'hin ix-xwejjah bejjiegh qiegħed it-tettiera fuq il-bankun u qal bonġu.

Marcel tkellem jgħaġġel b'dik il-vuċi baxxa tas-soltu meta jkun qiegħed jitratta biċċa negozju. Imbagħad fetah il-bagoll, wera d-drappijiet u l-imleffijiet, imbotta l-miżien u l-jarda biex jifrex il-merkanzija quddiem ix-xwejjah bejjiegh. Beda jeċċita ruhu, jgħolli l-vuċi, jidhak bla kont, qisu mara li trid tingħogħob u mhix żgura minnha nfisha. Issa, b'idejh miftuħin berah, għamel ġesti li jfissru bejgħ u xiri. Ix-xih xengel rasu, għadda l-gabarrè bit-te liż-żewġ Gharab ta' warajh u qal xi erba' kelmiet biss li dehru qatgħulu qalbu lil Marcel. Dan ġabar id-drappijiet, sarrhom ġol-bagoll, imbagħad mesah minn fuq ġbinu għaraq li ma setax kellu tabilhaqq. Sejjah lir-reffiiegh qsajjar u reġġghu qabdu triqthom lejn l-arkati. Fl-ewwel hanut, għad illi l-bejjiegh għall-ewwel ġab ruhu bl-istess manjieri maestużi harġu xi ftit aktar henjin. "Jisthajluhom il-hanin Alla," qal Marcel, "imma jbigħu huma wkoll iridu! Il-hajja iebesha għal kulhadd."

Janine imxiet warajh bla ma wiegħbet. Ir-rih kważi waqaf għal kollox. Is-sema beda jiftah u bdew jinkixfu xi rqajja' minnu. Dawl qawwi u kiesah kien hierēg mill-bjar kohol li ttaqqu fil-hxuna tas-shab. Issa kienu telqu mill-misrah. Imxew fit-toroq ċkejknin, tul il-hitan taċ-ċaqquq li fuqhom kien hemm jitbandlu għal isfel il-ward mherrija ta' Diċembru jew, 'l hemm u 'l hawn, xi rummiena niexfa u mdewda. Ir-riha tat-trab ma' l- aroma tal-kafè, id-duħhan taz-zkuk jinharq, l-irwejjah tal-ġebbla, tal-muntun, xterdu ma' l-inhawwi. Il-hwienet, imħaffrin ġewwa partijiet mill-hitan, kienu 'l bogħod minn xulxin.

Janine hasset riglejha jittqalu. İzda żewġha bil-mod il-mod kien qed jerga' jigi f'tiegħu, beda jbigħ u jsir aktar minn tagħna wkoll; sejjah lil Janine "ċkejna," il-vjaġġ ma kienx ser ikun għalxejn. "Dażgur," qalet Janine, "aktar jaqbel tiftiehem magħhom direttament."

Ġew lura minn triq oħra, lejn iċ-ċentru. Il-hin wara nofsinhar kien diehel ġmielu, is-sema issa kien tista' tghid mikxuf. Waqfu fil-misraħ. Marcel ghorok idejh u qagħad iħares lejn il-bagoll ta' quddiemhom b'għaxxa. "Hares," qalet Janine. Mit-tarf l-iehor tal-misraħ kien ġej Għarbi twil, irqiq, f'saħtu, liebes barnuż lewn l-ikħal tas-sema, stivali sofor u rotob, par ingwanti f'idejh, u wiċċu ajkulin u mahruq miżmum 'il fuq għad-dawl. Hlief għax-xexx li kien liebes forma ta' turban xejn ma kien hemm x'jiddistingwih mill-uffiċjali Franciżi ta' l-Affarijiet Indiġeni li Janine kienet xi drabi toghxa warajhom. Baqa' ġej 'il quddiem, jimxi dritt lejhom, iżda taħsbu qieghed iħares 'l hemm mill-grupp tagħhom, hu u jneħhi ngwanta minn idejh bil-mod. "Iva hej," qal Marcel hu u jwaqqaf spallejh, "hawn hu wiehed minn dawk li jistħajluhom xi ġeneral." Iva hawnhekk il-koll kellhom dik il-bixra ta' kburiġa, iżda dan t'hawn, tabilhaqq, kien qed jesaġera. Waqt li l-ispazju ta' madwarhom fil-misraħ kien vojġ, hu baqa' miexi dritt għal fuq il-bagoll bla ma rah, bla ma rahom. Imbagħad id-distanza ta' bejniethom naqset f'kemm ili nġhidlek u l-Għarbi wasal fuqhom, x'hin Marcel qabad, f'salt wiehed, is-senduq mill-maqbad, u ġibdu lura. L-iehor baqa' għaddej bla ma deher li lemaħ xejn, u bl-istess pass mexa dritt lejn is-swar. Janine hasset lejn żewġha, kellu dehra ta' meta jkun imkagħbar. "Jidhirlhom jistgħu jagħmlu li jridu issa," qal. Janine ma wiegbet xejn. Iddiżgustat ruhha bl-arroganza stupida ta' dak l-Għarbi u hakmuha d-dwejjaq f'salt wiehed. Riedet titlaq, hasbet fl-appartament ċkejken tagħha. Il-hsieb li tidhol lura l-lukanda, ġo dik il-kamra ffrizata, kien jimbuttaha. Fis-ftakret li s-sid kien issuġġerielha titla' fuq il-bejt tal-forti mnejn wiehed kien iġib id-deżert tahtu. Qalet b'dan lil Marcel, kif ukoll li seta' jhalli l-bagoll fil-lukanda. İzda hu kien għeja, ried jorqod ftit qabel il-pranzu. "Tghidlix le," qaltlu Janine. Hares lejha, attent f'salt wiehed. "Mela le, għażiża tiegħi," wegħibha.

Stennietu fit-triq, quddiem il-lukanda. Il-ġemgħa ta' dawk lebsin l-abjad bdiet tiżdiet bil-bosta. Ma kontx tiltaqa' ma' mara wahda u Janine deħrilha li qatt qabel ma kienet rat daqshekk irġiel. B'danakollu ebda wiehed ma kien qed iħares lejha. Uħud minnhom, bla ma deħru li qed jarawha, dawru qajl qajl lejha dak il-wiċċ xipli u samrani li, f'għajnejha, kien jagħmilhom jixxiebhu lkoll, wiċċ is-suldat Franciż ġewwa x-xarabank, dak ta' l-Għarbi liebes l-ingwanti,

wiċċ makakk u kburi fl-istess hin. Dan hu l-wiċċ li kienu qed idawru lejn il-barranija, bla ma kienu qeghdin jarawha, imbagħad, ħfief u siekta, imxew madwarha wieqfa, bl-ghekiesi ta' saqajha kulma jmur jintefhu. U s-sens ta' toqfa li kellha, u l-bżonn tagħha li titlaq kienu qed jiżdiedu. "X' ġejt nagħmel?" Iżda Marcel kien diġà nieżel lura hdejha.

Meta telghu t-taraġ tal-forti, kienu l-hamsa ta' wara nofsinhar. Ir-rih kien waqaf għal kollox. Is-sema, ċar kollu kemm hu, issa kellu l-lewn ikhal tal-vinka. Il-kesħa, issa aktar xotta, kienet qed tniġġzilhom haddejhom. F'nofs it-taraġ, xwejjah Għarbi, stirat mal-hajt, staqsiehom jekk ridux min idawwarhom mingħajr lanqas biss tharrek, qisu kien diġà ċert li ser jgħidulu le. It-taraġ kien għoli u wieqaf, minkejja l-hafna pjani bil-qiegha mballta. Aktar ma jitilghu 'l fuq, aktar kien jinholoq spazju fil-wisa' u telghu f'firxa dejjem akbar ta' dawl, kiesaħ u mqajjar, fejn kull hoss ta' l-oaži kien qed jaślilhom pur u ċar. L-arja mgħarġħra fid-dawl dehret bħal qisha titriegħed madwarhom u żżid fit-treġħid aktar ma javvanzaw, bħallikieku fi triqthom kienu qed joholqu mewġa ta' hoss li minn fuq id-dawl kristall baqgħet sejra tinfirex. U fil-mument li fih waslu fuq il-bejt u harsithom intilfet f'daqqa lil hinn mis-siġar tal-palm, fuq ix-xefaq bla qies, Janine deħrilha li s-sema kollu kemm hu kien qed jidwi b'nota waħda, qasira u penetranti, li l-eki tagħha mlew bil-mod il-mod l-ispażju 'l fuq minnha, imbagħad sikt u f'daqqa waħda biex hallewħa siekta quddiem il-beraħ bla bidu u bla tmiem.

Hekk hu li, qajl qajl, mexxiet harsitha mil-lvant sal-punent, mingħajr ma ltaqgħet ma' l-ebda ostaklu, it-tul kollu ta' liwja perfetta. Taħtha, il-bjut koħol u bojod tal-belt Għarbija kienu jirkbu 'l xulxin, imdemma bit-tbajja' ħomor nar tal-bżar aħmar jinxfu fix-xemx. Ma kont tara lil hadd, imma mill-btieħi fuq ġewwa, kienu telgħin flimkien mal-fwar aromatiku ta' kafè nkaljat, ilhna dahkana jew tkarkir ta' saqajn li ma jiftihemx. Ftit aktar 'l hemm, il-masġar tas-siġar tal-palm, maqsum fi kwadri mhux indaqs fil-qies permezz ta' hitan tat-tafal, kellu l-weraq ta' fuqnett ihaxwxu ma' xulxin taħt l-effett ta' riħ li ma baqax jinħass aktar fuq il-bejt fejn kienet hi. Terġa' aktar lura, u jibqa' sejjer sax-xefaq, kien jibda r-renju lewn l-okra u l-ġriż tal-ġebel, fejn l-ebda haġja ma tidher. Mhux 'il bogħod wisq mill-oaži, viċin tax-xmara li, fil-punent, kienet iddur mal-masġar tas-siġar tal-palm, kont tilmah tined wisgħin ta' lewn iswed. Dawramejt, merħla dromedarji wieqfa soptu, jidħru daqs naqra f'dik id-distanza, ħolqot fuq wiċċ l-art ġriża s-sinjali skuri ta' kitba stramba li kien jinħtieġ tiġi ddeċifrata. 'Il fuq mid-deżert, is-skiet kien immens daqs l-ispażju.

Janine, b'ġisimħa kollu jistrieħ mal-parapett, baqgħet muta hemm, bla ma

kellha l-hila tinqala' minn ġol-berah li kien qed jinfetah quddiemha. Maġenbha, Marcel kien qieghed jitnerveż. Kien qed iħoss il-bard u ried jinżel. "Nixtieq naf hawn x'kien hawn x'tara?" İzda hi ma setgħetx taqla' għajnejha minn fuq ix-xefaq. Hemm, aktar 'l isfel lejn in-nofsinar ukoll, dik in-naha fejn is-sema u l-art kienu jiltaqgħu f'linja pura, hemm isfel deħrilha f'salt wiehed, kien hemm xi haġa tistennieha li sa dakinar ma kenitx taf biha għad li ma waqfitx milli thoss in-nuqqas tagħha. Bil-hin għaddej wara nofsinar, id-dawl kien qed jixxaxxah ġmielu; minn kristallin sar likwidu. Fl-istess hin, f'qalb ta' mara, miġjuba hemm biss b'kumbinazzjoni, bdiet tinhall bil-mod il-mod għoqda ssikkata sforz is-snin, id-drawwa u l-kibi. Ħarset lejn it-tined fejn kienu qegħdin ikkampjati n-nomadi. Lanqas biss kienet rathom in-nies li joqogħdu hemm, xejn ma kien jiċċaqlaq qalb it-tined suwed u b'danakollu, ma setgħetx tieqaf taħseb fihom, li sa dakinar bilkemm kienet taf li jezistu. Bla djar, maqtuġhin mid-dinja, kien hemm minnhom ftit waħdiet jiġġerrew fuq it-territorju bla tarf mifruq quddiem għajnejha, u li ma kienx tabilhaqq għajr parti insinjifikanti minn spazju ferm akbar, li l-firxa tiegħu tqabdek il-mejt tibqa' sejra sa ma jieqaf eluf ta' kilometri aktar 'l isfel lejn in-nofsinar, hemm fejn l-ewwel xmara tgħallel sa fl-aħħar il-foresta. Minn dejjem, fuq l-art niexfa, immeximxa sal-għadma, ta' dan il-pajjiż bla qies, kien hemm xi ftit nies iterrqu bla waqfien, mingħajr ma kellhom xejn tagħhom iżda sefturi ta' hadd, ħakkiema mghakksin u ħielsa fuq saltna Għarbija. Janine ma kenitx taf tgħid il-għala dan il-ħsieb kien jimlieha b'diqa tant helwa u fil-fond, li kien itaqqlilha għajnejha u jagħlaqhomliha. Kienet taf biss li dik is-saltna kienet minn żmien żemżem imwiegħda lilha u li b'danakollu qatt ma kienet ser tkun tagħha, qatt aktar, jekk mhux forsi f'dak il-waqt għaddieni, x'hin reġgħet fethet għajnejha fuq sema wieqaf f'salt wiehed, u fuq l-imrieżaq ċassi herġin minnu, waqt li l-ilhna li kienu telghin mill-belt Għarbija dment siku. Deħrilha li d-dinja kienet għadha kemm waqfet hesrem mid-dawrien tagħha u li hadd, minn dak il-waqt 'il quddiem, ma kien ser jixxieh aktar, lanqas ma kien ser imut. Minn issa, fl-inħawi kollha tad-dinja, il-hajja ġiet sospiża, għajr għewwa qalbha fejn fl-istess waqt, xi hadd kien qieghed jibki bil-ghali u bil-ghaġeb.

Izda d-dawl beda jiċċaqlaq, ix-xemx, imtaffija u ma ssaħhanx, nizlet lejn il-punent li ha lewn kemxejn roża, waqt li mewġa griża fformat ruhha lejn il-lvant, lesta biex tgħarġar bil-mod il-wesgħa ta' kobor bla qies. Nebah l-ewwel kelb, u l-għajta tiegħu fil-bogħod instemgħet tielgħa 'l fuq ma' l-arja, li issa keshet ferm aktar. Janine indunat li snienha kienu qegħdin iċċekku. "Qed ningazzaw," qal Marcel, "din bluha tiegħek. Ejja mmorru lura." İzda hu

qabadha minn idha kif ġie ġie. Ġwejda soptu, inqalghet minn mal-parapett u mxiet warajh. Ix-xwejjah Gharbi tat-taraġ ma tharrikk u haresh lejhom neżlin lejn il-belt. Kienet miexja bla ma tara lil hadd, daharha milwi b' gheja kbira li qabditha hesrem, tkarkar ġisimha li l-piż tieghu issa dehrilha ma tiflahx ghalih aktar. L-eżaltazzjoni taghha kienet telqitha. Fil-preżent, hassitha twila wisq, hoxna żżejjed, kif ukoll bajda wisq ghal din id-dinja li kienet ghadha kemm dahlet ġo fiha. Daqsxejn ta' tifel jew tifla, ix-xbejba, ir-raġel niexef, il-ġakall li kien jagħmel kollox bil-mohbi kienu l-uniċi kreaturi li setghu jishqu dik l-art fis-skiet. X'kienet ser toqghod tagħmel hemm minn issa 'l quddiem, jekk mhux iġġebbed sakemm ghajnejha jmorru biha, sa ma taghlaqhom ghal dejjem?

Fil-fatt, kaxkret riġlejha sar-ristorant, miexja quddiem żewġha sieket hesrem, jew jiftaħ fomm u biex jgħid kemm kien ghajjen waqt li hi stess kienet titqabad b' mod dgħajfef kontra rih li hassitu qed itellgħalha d-deni. Tkaxkret ukoll sas-sodda, fejn ġie jinghaqad magħha Marcel, u tefa minnufih id-dawl bla ma talab xejn minnha. Il-kamra kienet kiesha silġ. Janine hassitha tinhakem mill-kesha fl-istess hin li kien qed jiżdidilha sew id-deni. Kienet qed tiehu n-nifs bi tbatija, demmha jġri fil-vini mingħajr ma jsahhanha. Hasset bhal biza' jikber ġo fiha. Tqallbet wahda fis-sodda antika tal-hadid u din erhilha żzaqzaq taht il-piż taghha. Le, hi ma reditx timrad. Żewġha diġà kien raqad, hi wkoll kien jithiġilha torqod, hekk kien hemm bżonn. Il-hsejjes fġati tal-belt waslu s' għandha minn ġor-rewwieha. Il-fonografi antiki tal-kafejjiet Moreski kienu qed inahanhu arji li għarfishom b' mod vag, u li kienu qed jaslulha ma' l-ilhna ta' ġemgħa bla heġġa. Kellha bżonn torqod. Izda hi qagħdet tghodd it-tined suwed; wara għotjien ghajnejha kien hemm iġmla jirgħu bla ma jitharrku; ġo fiha kienu jduru u jagħqudu dwejjaq liema bħalhom. Tabilhaqq, x'fettlilha tiġi hemm? Ma' din il-mistoqsija ghajnya marret biha u raqdet.

Ma dametx wisq ma stenbhet. Madwarha s-skiet kont taqtgħu b'sikkina. Izda fit-trufijiet tal-belt, klieb mahnuqa kienu qed jagħwu f'nofs ta' lej ibhem. Triegħdet Janine. Reġġet tqallbet bil-kontra, hasset spallet żewġha iebsa tmiss ma' taghha, u f'hakka t'ghajn, nofsa rieqda, tgezzet miegħu. B'x-iber nġhas fuq ghajnejha bla ma setgħet toghdos fl-irqad, iggranfat ma' dik l-ispalla b'kilba inkonxja, qisha l-kenn l-aktar żgur li kellha. Kienet qed tgedwed, izda ebda hoss ma hareġ minn fommha. Tgedwed, izda bilkemm kienet qed tifhem x'inh i tghid hi stess. Kienet qed thoss biss is-shana hierġa minn ġisem Marcel. Għal aktar minn għoxrin sena, ta' kull lejla, hekk, għas-shana tiegħu, huma t-tnejn dejjem, saħansitra morda, saħansitra waqt vjaġġ,

bhal dan t'issa ... X'kienet ser toqghod taghmel wara kollox, wahidha d-dar? Tfal xejn! Mhux dan kien li jonqosha? Ma kenitx taf. Imxiet wara Marcel, dak kollu, hienja bil-hsieb li xi hadd kellu bżonnha. Lilha ma kien jaghtiha l-ebda pjačir ieħor hlief l-gharfien li kienet bżonjuža. Ihobbha ma kienx, m'hemmx dubju. L-imhabba, ukoll dik mimlija hdura, m'ghandhiex dak il-wiçç laskri tieghu. Izda hi taf kif inhu wiççu? Huma kienu jinhabbu fid-dlam, bla ma jaraw lil xulxin, billi jteftu f'xulxin. Hemm xi forma ohra ta' mhabba ghajr din tattniebri, imhabba li ssemma' lehenha bi hrara fid-dawl tax-xemx? Ma kenitx taf, izda kienet taf li Marcel kellu bżonnha u li hi kienet tehtieg dan il-bżonn li kien iżommha hajja lejl u nhar, speçjalment bil-lejl, kull lejl, meta hu ma kienx irid joqghod wahdu, jixjieh jew imut, b'dik il-bixra ta' wiehed rasu iebsa li kienet taghraf xi mindaqqiet fuq uçuħ irgiel ohra, l-unika espressjoni komuni ta' dawk l-imgienen li jinbew taht is-sura t'ghorrief, sakemm taghtihom sfiçça u gğeghelhom jinxtehtu b'ruħhom u gisimhom fuq gisem ta' mara biex go fiha jidfnu, bla ebda hajra vera, dak kollu li s-solitudni u l-lejl juruħom li hu tal-biža'.

Marcel tharrek xi ftit qisu biex jitbieghed minnha. Le, hu ma kienx ihobbha, kien biss jibža' minn dak li ma kienx hi, xejn aktar, u hi u hu kien messhom ilhom li nfirdu, u raqdu ghal kollox wahidhom. Izda min jista' jorqod wahdu ghal dejjem? Xi ftit irgiel jaghmluħ dan, dawk li l-vokazzjoni jew l-isfortuna qatgħethom mill-ohrajn u għalhekk ta' kull lejla, jorqdu sodda wahda mal-mewt. Ara Marcel, qatt ma kien ser jasal għal dan, speçjalment hu, tifel dgħajjed li ma jafx jieħu hsieb tieghu nnifsu, dejjem imwerwer mill-uğigh, tista' tghid it-tifel tagħha, li kellu bżonnha u saħansitra dak il-waqt stess harğitlu speçi ta' karba. Tgezzet ftit aktar mieghu, qieghdet idejha fuq sidru. U, bejnha u bejn ruhha, sejhitlu bl-isem hajjiemi li kienet tatu žmien ilu u li baqghu jużaw bejniethom xi mindaqqiet izda minghajr ma jahsbu x'kienu jkunu qed jghidu.

Sejhitlu b'qalbha kollha. Hi wkoll, wara kollox, kellha bżonnu, bżonn saħhtu, il-maniji žghar tieghu, hija wkoll kienet tibža' li tmut. "Li kelli neghleb din il-biža', kont inkun hienja." Minnufih, hakmitha diqa kbira. Inhallet minn ma' Marcel. Le, xejn ma kienet qed teghleb, ma kenitx hienja, kienet ser tmut, tabilhaqq, minghajr ma tinheles. Qalbha kienet qed tuğagħha, kienet qed taqta' nifisha taht il-piz enormi li kif dment skopriet kienet ilha gğorr fuqha għoxrin sena, u issa kienet qed titqabad tahtu b'kemm kellha saħha. Riedet tinheles anki jekk Marcel, anki jekk l-ohrajn qatt ma nhelsu. Imqajma kif kienet, iddrittat bilqieghda f'sodditha u waqqfet widnejha biex tisma' l-ghajta li deħrilha kienet gğejja tassew mill-qrib. Izda minn truf il-lejl, waslulha biss l-ilhna maħnuqa u

ma jaqtghu xejn tal-klieb ta' l-oazi. Qam daqsxejn tar-rih bilkemm jinħass li l-ilmijiet ħfief tieghu semgħethom għaddejjin ġewwa l-mašgar bis-siġar tal-palm. Kien ġej minn isfel, hemm fejn id-deżert u l-lejl issa kienu qed jithabbu taht sema ċass għal darb'ohra, fejn tieqaf il-hajja, fejn hadd aktar ma jixxjeh jew imut. Imbagħad nixfu l-ilmijiet tar-rih u hi lanqas biss baqgħet žgura li kienet semgħet xi haġa, jekk mhux għajta mitfija li wara kollox setgħet issikket jew tagħtiha widen kull x'hin ifettlilha, imma li qatt aktar ma kienet ser tifhem xi tffisser, jekk ma tweġibx għaliha minnufih. Minnufih, iva, talanqas fuq hekk ma kienx hemm dubju!

Qamet mis-sodda bil-mod u baqgħet maġenbha bla ma titharrekk, mohħha biss fuq nifs żewġha. Marcel kien rieqed. Sekonda wara, is-shana tal-friex telqitha u hakimha l-bard. Libset bil-mod, itteftef biex tfitteż hwejjigħa fid-dawl bati li mil-lampi tat-triq kien jgħaddi bejn il-persjani mal-hajt tal-faċċata. Biż-żarbut f'idha, waslet maġenb il-bieb. Stenniet mument iehor, fid-dlam, imbagħad fethet bil-galbu. Il-lukkett żaqżaq u hi ssummat. Qalbha kienet qed thabbat taħbit tal-ġenn. Waqqfet widnejha u, bis-skiet iqawwilha qalbha, dawret idha f'it iehor. It-tidwira tal-lukkett ratha bla tmiem. Fethet sa fl-aħħar, žgicċat 'il barra, u għalqet il-bieb warajha bl-istess prekawzjonijiet. Imbagħad stenniet, b'haddha mwahħal ma' l-injam. Sekonda wara setgħet tisma', fil-bogħod, lil Marcel jiehu n-nifs. Daret, laqgħet ġo wiċċha l-kurrent kiesaħ silġ tal-lejl u ġriet tul il-loġoġ madwar il-bitha. Il-bieb tal-lukanda kien magħluq. Waqt li kienet qed iġġerri l-firroll, l-ghassies ta' bil-lejl deher f'ras it-taraġ, wiċċu mgħajjeb, u kellimha bl-Għarbi. "Rieġa' ġejja," qalet Janine, u parpret 'il barra fid-dalma tal-lejl.

Girlandi ta' kwiekeb kienu neżlin mis-sema sewdien fuq id-djar u s-siġar tal-palm. Hi ġriet tul vjal ċkejken, issa baħħ, li kien jagħti għall-forti. Il-kessa, li ma kellhiex għax titqabad aktar max-xemx, invadjet il-lejl; l-arja ngazzata kienet qed taharqilha l-pulmuni. Izda hija ġriet, titwerreċ, fid-dlam. Fil-quċċata tal-vjal, madanakollu, tfaċċaw xi dwal, li mbagħad niżlu jserrpu lejha. Waqqfet, semgħet hoss ta' ġwienah ta' insett u rat sa fl-aħħar, wara d-dwal jitqawwew dejjem aktar, braneż enormi rekbin fuq roti fraġli u jleqqu. Il-braneż għaddew ihokku magħha; tlitt idwal homor tfaċċaw għal għarrieda fid-dlam minn warajha u ghebu minnufih. Reġgħet kompliet il-ġirja tagħha lejn il-forti. F'nofs it-taraġ, il-hruq ta' l-arja fil-pulmuni tagħha sar tant qawwi li riedet tieqaf. Ġirja aħharija xeħtitha bla ma taf kif fuq il-bejt, kontra l-parapett li issa kien qed jagħfas ma' żaqqha. Kienet qed tilheġ u kollox deher jicċajpar quddiem għajnejha. Il-ġirja ma saħħnithiex, kienet għadha titriegħed minn fuq

s' isfel. Izda l-arja kiesha li kienet qed tibra' nifs f' nifs bil-ghaġla ma damitx ma ġriet fiha b' mod li setgħet tiehu nifs regolari, u bdiet tinbet f'it tas-shana qalb it-tkexkix tal-bard. Ghajnejha nfethu sa fl-ahħar fuq il-wesgħat ta' matul il-lejl.

L-ebda nifs, l-ebda hoss, jekk mhux xi mindaqqiet iċ-ċaqċiq mitfi tal-ġebel li l-kesha kienet qed tfarrak f'ramel, ma ġie jfixkel is-solitudni u s-skiet ta' madwar Janine. Sekonda wara, b'danakollu, dehrilha li s-sema ta' fuq rasha nqabad fi speċi ta' spirall kbir iqantar. Fil-meddjet tal-lejl niexef u kiesah, eluf ta' kwiekeb kienu qed jissawru bla heda u mrieżaq tas-silġ ileqqu, jinqatgħu, u minnufih jizżerżqu helu helu lejn ix-xefaq. Janine ma setgħetx tinqala' mill-kontemplazzjoni ta' dak it-titjir 'l isfel għal rihhom ta' l-ilsna tan-nar. Qagħdet iddur magħhom u l-istess triq li mxiet hemm wieqfa kienet qed tgħaqquadha f'it f'it mal-qofol tal-jien tagħha, fejn issa kien hemm jitqabdu l-kesha u x-xenqa. Quddiemha, il-kwiekeb kienu qed jaqgħu, wahda wahda, imbagħad jintfew qalb l-iġbla tad-deżert, u kull darba Janine kienet tinfetah f'it aktar għal-lejl. Kienet qed tiehu n-nifs, tinsa l-kesha, il-piż tan-nies, il-hajja tal-ġenn jew inkella magħtuba, id-diqa ta' qalb tkarkar f'dak li għandu x'jaqsam mal-hajja u l-mewt. Wara tant snin li fihom, hi u tahrab mill-biża', qagħdet tigri bla skop bħal miġnuna, kienet waslet sa fl-ahħar biex tieqaf. Fl-istess hin, dehrilha reġgħet sabet għeruqha, il-meraġ tal-hajja kien tiela' għal darb'ohra f'ġisimha li waqaf jitriegħed. B'żaqqa kollha tagħfas mal-parapett, immattra lejn is-sema miexi fuq rasha, hija qagħdet tistenna biss li t-tferfir ta' qalbha sa issa mikduda jgħaddilha huwa wkoll u jitnissel is-skiet ġewwa fiha. L-ahħar kwiekeb tal-ġlejjeb irhew l-għenieqed tagħhom f'it aktar 'l isfel fuq ix-xefaq tad-deżert, u ma tharrkux aktar. Allura, bi hlewwa li tgħaxxi, l-ilma tal-lejl beda jimlieha 'l Janine, għaraq il-kesha, tela' bil-mod il-mod mill-ghajn mudlama tal-jien tagħha u f'gelgul ma jaqta' xejn baqa' sejjer ifawwar ġewwa fommha, f'għat bil-krib li kienet qed iżżomm ġo fiha. Sekonda wara, is-sema minn tarf sa tarf infirex fuqha, mimduda wiċċha 'l fuq, mal-qiegħa kiesha ta' l-art.

X'hin Janine dahlet lura, bl-istess prekawzjonijiet, Marcel kien għadu ma stenbahx. Izda tniehed x'hin imteddet maġenbu u, f'it sekondi wara, qam bilqiegħda f'daqqa. Tkellem u hi ma fehmitx x'kien qed jgħid. Niżel mis-sodda, xegħel u d-dawl hassitu bħal xi hadd jilagħbilha daqqa ta' harta ġo wiċċha. Mexa jitbandal lejn il-friskatur u xorob kemm felah minn flixxkun ilma minerali li kien hemm. Kien ser jidhol helu helu fil-friex x'hin, b'irkobbtu fuq is-sodda, hares lejha, mibluh. Hija kienet qed tibki biki tad-demmi, bla ma setgħet titrazżan. "M'għandi xejn, għaziż tiegħi," qaltlu, "xejn m'għandi."

**Nota**

“Il-Mara Midinba” ta’ Albert Camus hi l-ewwel minn sitt novelli miġbura taht l-isem ta’ *Turufnament u Saltna* (1957), titlu li jixhet dawl fuq l-ambivalenzi ta’ l-esperjenzi li jghaddu minnhom il-protagonisti ghax ir-realtà m’ghandhiex wiċċ wiehed – fuq naha wahda tal-munita hemm is-sabih, fuq l-ohra hemm l-ikrah.

“Il-Mara Midinba” hi novella realista u simbolika fl-istess hin. Fiha niltaqghu ma’ Janine, mara miżżewġa bla tfal u mxabbgħa sal-ponta ta’ mnehirha bil-monotonija ta’ hajja li kienet qed tghix fiha ma’ żewġha Marcel, negozjant immatur u xi ffit jew wisq razzist.

Xarabank skomda għall-ahħar tbeġhedhom mill-kosta Mediterranja fejn kienu joqogħdu u tehodhom ’il ġewwa fl-oaži ta’ Laghouat qrib hafna tad-deżert. Biss Janine li tkun qed tagħmel dak il-vjaġġ kontra qalbha, xejn ma thossha komda f’dak l-ambjent purament Gharbi u bla dubju ta’ xejn ostili għall-Ewropej. Biex tagħqad jitlghalha d-deni. Ma jilhaqx jidhol il-lejl li ma tirtirax ġo kamritha fil-lukanda fejn ikunu allogġjati.

Matul il-lejl iżda jiġri dak li l-qarrej bl-ebda mod ma jkun qed jistenna. Janine tghaddi minn esperjenza ta’ natura metafizika. Ġibda misterjuża taqlagħha minn ġos-sodda u timbuttaha lejn fortizza li kienet żaret aktar qabel wara nofsinhar, biex issa mill-quċcata tagħha tinfetah berah għall-pjaċir li jnissel fiha d-deżert tas-Sahara; “[...] bi hlewwa li tghaxxi, l-ilma tal-lejl beda jimlieha ’l Janine, għaraq il-kesha, tela’ bil-mod il-mod mill-ghajn mudlama tal-jien tagħha u f’gelgul ma jaqta’ xejn baqa’ sejjer ifawwar ġewwa fommha, fgat bil-krib li kienet qed iżzomm ġo fiha.”

Wara esperjenza fuqana bħal din wiehed jistenna li Janine, issa rrikonċiljata ma’ l-ambjent Gharbi, terġa’ titwieled mill-ġdid. Xejn minn dan. Hija tmur lura fis-sodda maġenb żewġha u tinfaqa’ tibki kemm tiflaħ bla ma tkun tista’ tistejjer. Il-mument ta’ estasi li gawdjet jista’ jservi biss ta’ skappatura, biex imbagħad terġa’ lura għat-taqtiġha tal-hajja ta’ kuljum, armata “b’dak id-dawl mirbuh”; ghax hi wara kollox trid tibqa’ fidila lejn familtha, fis-sens wiesa’ tal-kelma. Inkella kif taqbad tispjega din l-ispeċi ta’ *anticlimax*? Jista’ jkun li Janine issir konxja bħalma kien Camus wkoll li l-adulterju jġieghlek thossok hati ghomrok kollu “quddiem dik jew dak li tkun ittradejt.” Jew forsi ghax kienet taf tajjeb li wara “l-adulterju” tagħha kien hemm tradiment iehor, dak simboliku ta’ bejn razza u ohra. L-enimma ta’ Janine tixbah dik ta’ l-awtur innifsu fil-konfront ta’ l-Alġerini fil-hamsinijiet. Fl-gheluq ta’ l-esej “Lura Tipasa” (*Is-Sajf*, pp. 74-75) Camus jghidilna li hu ma jixtieq qatt ikun traditur,

“Ia ta’ wiehed u lanqas ta’ l-ohrajn.” Izda mill-banda l-ohra jammetti li ma jistax jinfatam minn niesu u jsostni, “[...] amin ser inkun.”

It-teknika użata f’din in-novella ma tantx għandna eżempji tagħha fil-letteratura Maltija. Camus jagħżel li jabbanduna l-forma “klassika” tan-novella-aneddotu. Fil-fatt, l-element aneddotali f’ “Il-Mara Midinba” hu ridott għall-minimu possibbli (trama ta’ xejn), bl-aspett temporali ridott hafna wkoll (għurnata u lejl biss), biex imbagħad aktar jagħfas fuq l-aspett psikiku (l-avventura interjuri li tghaddi minnha Janine).

Camus tista’ tghid jieqaf fuq dqiqqa mill-hajja ta’ din il-mara u jiżvolgi evokazzjoni wahda biss bl-irqaqat kollha li għandhom x’jaqsmu magħha. Il-fakra ta’ grajjiet passati għandha influwenza minima hafna fuq l-andament ta’ l-esperjenza għewwinija li tghaddi minnha Janine. Hija l-banalità ta’ hajja li qed tghix issa li bil-mod il-mod tirbah fuq kull kunsiderazzjoni oħra. Tara l-mod kif jgħixu n-nies tad-deżert u f’daqqa wahda thossha tiċċarrat minn għewwa bil-medjokrità tad-destin tagħha waqt li tilmah raġġ ta’ “xi haġa oħra.” Din hi d-dqiqqa eċċezzjonali li tiswa fil-hajja ta’ bniedem għax taf il-holqien tagħha f’rivelazzjoni li twassal għall-għarfien tal-jien – mument uniku li diffiċli jerga’ jirrepeti ruhu: “[Janine] kienet taf biss li dik is-saltna kienet minn żmien żemżem imwiegħda lilha u li b’danakollu qatt ma kienet ser tkun tagħha, qatt aktar, jekk mhux forsi f’dak il-waqt għaddieni, x’hin reġgħet fethet għajnejha fuq sema wieqaf f’salt wiehed, u fuq l-imrieżaq ċassi herġin minnu, waqt li l-ilhna li kienu telgħin mill-belt Għarbija dment siku. Dehrihna li d-dinja kienet għadha kemm waqfet hesrem mid-dawrien tagħha u li hadd, minn dak il-waqt ’il quddiem, ma kien ser jixjeh aktar, lanqas ma kien ser imut.” Hu għal din id-dqiqqa li nkitbet “Il-Mara Midinba,” għax ir-rivelazzjoni li tnisslet magħha taqsam lill-protagonista fi tnejn u tikkundannaha għal għomorha, għax fiha gie rrivelat lilha li m’hemmx saltna mingħajr turufnament, m’hemmx fedeltà mingħajr tradiment, m’hemmx libertà mingħajr jasar.

Sahansitra t-tmiem ta’ novella-dqiqqa hu differenti minn dak ta’ novella-aneddotu. Waqt li ta’ l-aħhar għandha tmiem magħluq (b’xi sentenza-xokk, ngħidu aħna), ta’ l-ewwel għandha tmiem miftuh, bl-awtur ihalli perspettivi mdendlin, persunaġġi ma tafx fejn huma, fejn waslu, x’ser jagħmlu, u jobbliga lill-qarrej jisthajjel u jimla l-vojt hu biex jekk irid jaqta’ x’ser jiġri fil-futur. Xejn anqas it-tmiem ta’ “Il-Mara Midinba” meta Janine tidhol lura f’kamriha wara “l-adulterju” tagħha: “X’hin Janine dahlet lura, bl-istess prekawzjonijiet, Marcel kien għadu ma stenbaħx. Izda tniehed x’hin imteddet maġenbu u, f’it sekondi wara, qam bilqiegħda f’daqqa. Tkellem u hi ma fehmitx x’kien qed

jghid. Niżel mis-sodda, xeghel u d-dawl hassitu bhal xi hadd jilagħbilha daqqa ta' harta ġo wiċċha. Mexa jitbandal lejn il-friskatur u xorob kemm felah minn flixxun ilma minerali li kien hemm. Kien ser jidhol helu helu fil-friex x'hin, b'irkobbtu fuq is-sodda, hares lejha, mibluh. Hija kienet qed tibki biki tad-dem, bla ma setgħet titrażżan. 'M'ghandi xejn, għażiż tiegħi,' qaltlu, 'xejn m'ghandi.'" – tmiem li ma jagħlaq xejn, anzi jiftah fuq kapitli ohra ta' rumanz shih kieku l-awtur ried jirrepeti dak li għamel fil-każ ta' *Il-Waqgħa*, li oriġinarjament kellu jiffirma parti mill-ġabra ta' novelli, *Turufnament u Saltna*.

# Silta mill-Antigone ta' Sofokle

maqluba għall-Malti minn Victor Xuereb

*Biex juri li sa tinbidel ix-xena, il-kittieb tad-drammi Griegi kien idahhal KOR li jkanta u jiżfen waqt li jsemma' dan il-ġmiel ta' poeżiji lill-udjenza. Il-parti tal-KOR dejjem, naturalment, kien ikollha x'taqsam ma' l-iżvolgiment tat-traġedja.*

KOR **Għ**egubijiet wisq kbar hawn f'din id-dinja,  
'ma l-akbar wiehed fosthom huwa l-bniedem!  
Jitla' fuq qoxra u ma' l-irjeh ivenvnu  
tarah jissara

bil-qlugh imzaqqa jżiġġ minn bejn l-imwieġ!  
Lill-Art li tmanjni, sena wara l-ohra,  
iniggeż fond bis-sikka tal-mohriet  
misjuq miż-żwiemel.

Sar Hakem tal-holqien: t'ghasafar fl-ajru,  
ta' mriehel kbar fuq l-art! Bix-xibka u l-froxxna  
jaf jaqbad xhin irid kull ma jitharrek  
fuq l-art jew fl-ilma.

Bid-dehen ta' mohhu jeghleb lill-iljun;  
id-driebes ta' fuq l-iġbla jaf jimmansa  
u jaf iqieghed madmad fuq il-ghonq  
ta' gendus fieres.

Tghallem bil-kelma jfisser l-ifjen hsieb;  
tghallem kif jghix ġo belt, m'ohrajn, taht Liġi;  
tghallem kif jibni saqaf fejn jistkenn  
mix-xemx u x-xita.

Xejn ma jahrablu mit-thaddim ta' mohhu!  
Jaf il-ġejjieni mill-imghoddi jbassar,  
sab duwa għall-mard! Mill-Mewt il-kiefra biss  
ma sabx it-tarf.

X'qawwa għandu f'idu għall-ħażin u t-tajjeb!  
Min jgħożż il-Liġi t'Alla u t'Art Twelidu,  
kemm mill-allat u kemm ukoll minn niesu  
jisthoqqlu ġieħ;

imma, min bih innifsu jrid jiddandan,  
la qatt ma jkun habib l-allat deġgiema  
u lanqas qatt bhala habib ma rridu  
iħabbat biebi.

F'Il-Malti qed jintuża l-istil ta' dokumentazzjoni mfassal mill-MLA (*The Modern Language Association of America* – [www.mla.org](http://www.mla.org)). Dawn huma whud mill-karatteristiċi ewlenin tiegħu:

- kelmiet, frażzjiet, u kwotazzjonijiet minn lingwi barranin għandhom jidhru bil-korsiv
- kwotazzjoni ta' aktar minn 40 kelma għandha tinqata' mill-paragrafi tat-test ewlieni u tidher f'paragrafu għalih, żewġ ċentimetri 'l ġewwa mill-marġni tax-xellug u b'font iżgħar mill-bqija tat-test (10 pt)
- il-kwotazzjonijiet jingħalqu bil-virgoletti doppji “ ”
- l-ismijiet ta' poeziji, novelli u artikli jingħalqu bil-virgoletti doppji “ ”
- il-punteġġjatura (nghidu ahna, virgola, punt u virgola, punt, punt interrogattiv, u punt esklamattiv) tidher fuq in-naha ta' ġewwa tal-virgoletti doppji
- l-ismijiet ta' kotba, rumanzi u drammi jidhru bil-korsiv
- fil-*footnotes*, l-MLA tissuġġerixxi li ma jintużawx *ibid.* u *op. cit.*

Dawn huma eżempji tipiċi ta' l-ewwel referenza fil-*footnotes* għal testi stampati u elettronici:

Frantz Fanon, *The Wretched of the Earth* (London: Penguin, 1990) 190-199.  
Peter Bonadella, and Julie Conaway Bonadella, ed., *Dictionary of Italian Literature* (Westport: Greenwood, 1979).  
Sam Ukala, “Politics of Aesthetics,” *African Theatre: Playwrights and Politics*, ed. Martin Banham, James Gibbs, Femi Osofisan (Oxford: James Currey, 2001) 30-31.  
Patricia Monk, “Frankenstein’s Daughters: The Problems of the Feminine Image in Science Fiction,” *Mosaic* 13.3-4 (1980): 15-27.  
*The THCME Medical Biochemistry Page*, ed. Michael W. King, 16 ta' Awwissu, 1999. Terre Haute Center for Medical Education, 24 ta' Awwissu, 1999 <<http://web.indstate.edu/thcme/mwking/home.html>>.

Referenzi għal testi li jkunu diġà ssemmev fil-*footnotes* iridu jkunu qosra. L-ewwel referenza:

Wolfgang Iser, *The Act of Reading – A Theory of Aesthetic Response* (Baltimore: The Johns Hopkins UP, 1978) 64.

Ir-referenza ta' wara:

Iser 61.

Jekk hemm referenzi għal testi oħra ta' Iser, it-tieni referenza u ta' warajha jsiru hekk:

Iser, *The Act of Reading* 61.

Hemm għadd ta' siti elettronici li jagħtu hjiel ta' dan l-istil, fosthom: [http://www.library.northwestern.edu/reference/instructional\\_services/electronic\\_handouts/MLA%20style%20guide.pdf](http://www.library.northwestern.edu/reference/instructional_services/electronic_handouts/MLA%20style%20guide.pdf). Hu importanti li l-kontributori jsegwu kemm jistgħu dan l-istil.

# il-malti

RIVISTA TA' L-AKKADEMJA TAL-MALTI



*Awaiting the Resurrection*  
mixed media fuq tila, 60 x 80cm  
Mark Sagona

SAPIENZAS  
L 3.95c

ISBN 99932-7-053-9



9 789993 270539

**klabb kotba maltin**  
L-AKKADEMJA TAL-MALTI

Borg Paul P. **Borg** Lina  
**Brockdorff** Norbert **Bugeja**  
Joseph **Buttigieg** John **Caruana**  
Priscilla **Cassar** Victor **Fenech**  
Joe **Friggieri** Maria **Grech**  
**Ganado** Adrian **Grima** Henry  
**Holland** Simone **Inguanez**  
Daniel **Massa** Immanuel **Mifsud**  
Maurice **Mifsud Bonnici** Achille  
**Mizzi** Anna **Pullicino** Patrick  
**Sammut** Lillian **Sciberras** Lino  
**Spiteri** Victor **Xuereb** Trevor  
**Zahra** Marcel **Zammit**  
**Marmarà** Joe **Zammit Tabona**  
Toni **Aquilina** Josette **Attard**  
Clare **Azzopardi** Rena **Balzan**  
Charles **Bezzina** Gorg **Borg** Paul  
P. **Borg** Lina **Brockdorff**  
Norbert **Bugeja** Joseph  
**Buttigieg** John **Caruana** Priscilla  
**Cassar** Victor **Fenech** Joe  
**Friggieri** Maria **Grech Ganado**  
Adrian **Grima** Henry **Holland**  
Simone **Inguanez** Daniel **Massa**  
Immanuel **Mifsud** Maurice  
**Mifsud Bonnici** Achille **Mizzi**  
Anna **Pullicino** Patrick **Sammut**  
Lillian **Sciberras** Lino **Spiteri**  
Victor **Xuereb** Trevor **Zahra**  
Marcel **Zammit Marmarà** Joe  
**Zammit Tabona** Toni **Aquilina**  
Josette **Attard** Clare **Azzopardi**  
Rena **Balzan** Charles **Bezzina**  
Gorg **Borg** Paul P. **Borg** Lina  
**Brockdorff** Norbert **Bugeja**  
Joseph **Buttigieg** John **Caruana**  
Priscilla **Cassar** Victor **Fenech**  
Joe **Friggieri** Maria **Grech**  
**Ganado** Adrian **Grima** Henry  
**Holland** Simone **Inguanez**  
Daniel **Massa** Immanuel **Mifsud**  
Maurice **Mifsud Bonnici** Achille  
**Mizzi** Anna **Pullicino** Patrick  
**Sammut** Lillian **Sciberras** Lino  
**Spiteri** Victor **Xuereb** Trevor